

ܡܠܟܘܬܐ
SUNDAYܡܠܟܘܬܐ
MONDAYܡܠܟܘܬܐ
TUESDAYܡܠܟܘܬܐ
WEDNESDAYܡܠܟܘܬܐ
THURSDAYܡܠܟܘܬܐ
FRIDAYܡܠܟܘܬܐ
SATURDAY6
23rd Sunday after Shunoyo
144th Memorial of Yuyakim
Mar Koorilose Metropolitan
(Mar Thoman palli, Mulanthuruthi)2
36
42
56
62
71
8Mawlodeh d yeldas Aloho
Feast of the Birth of St. Mary
- the Mother of God

പ്രളയ ദുരിതാശ്വാസ പുനരധിവാസത്തിനായി ഓർത്തഡോക്സ് സഭ 30 കോടി രൂപ സംഭരിക്കും

കോട്ടയം: കേരളത്തിലുണ്ടായ പ്രളയക്കെടുതിയെ നേരിടുന്നതിനായുള്ള ഭാവി പദ്ധതികൾക്കായി മലങ്കര ഓർത്തഡോക്സ് സുറിയാനി സഭ സഭാംഗങ്ങളിൽ നിന്നും സ്ഥാപനങ്ങളിൽ നിന്നും 30 കോടി രൂപ സമാഹരിക്കും. സഭയുടെ ആഭിമുഖ്യത്തിലും ആദ്ധ്യാത്മിക സംഘടനാ പ്രവർത്തകരുടെ നേതൃത്വത്തിലും നടക്കുന്ന പ്രളയാരക്ഷാ-ദുരിതാശ്വാസ പുനരധിവാസ പ്രവർത്തനങ്ങളെക്കുറിച്ച് ചർച്ച ചെയ്യുന്നതിനായി ദേവലോകം കാതോലിക്കേറ്റ് അരമനയിൽ ചേർന്ന സഭാ മാനേജിംഗ് കമ്മിറ്റിയുടെ അടിയന്തിര യോഗ തീരുമാന പ്രകാരമാണിത്.

പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവായുടെ അദ്ധ്യക്ഷതയിൽ ചേർന്ന യോഗം ആരംഭിച്ചത് സഭയിലെ സീനിയർ മെത്രാപ്പോലീത്താ തോമസ് മാർ അത്താനാസിയോസിന്റെ ദേഹവിയോഗത്തിൽ അനുശോചിച്ചുകൊണ്ടാണ്. ഇതുവരെ നടന്ന ദുരിതാശ്വാസ പ്രവർത്തനങ്ങളിൽ പ. കാതോലിക്കാ ബാവാ സംതൃപ്തി രേഖപ്പെടുത്തി. പുനർ നിർമ്മാണ ഘട്ടത്തിലും ഏവരുടെയും സഹകരണം ഉണ്ടാകണമെന്ന് പരിശുദ്ധ ബാവാ ആഹ്വാനം ചെയ്തു.

സഭയിലെ 30 ഭദ്രാസനങ്ങളുടെ സഹകരണത്തോടെ 30 കോടി സംഭരിച്ച് പുനരധിവാസ പ്രവർത്തനങ്ങൾ വിപുലമാക്കുന്നതിന് തീരുമാനിച്ചത് മാനേജിംഗ് കമ്മിറ്റി അംഗങ്ങളുടെ ആവർത്തിച്ചുള്ള അഭ്യർത്ഥന മാനിച്ചാണ്. 22-ാം തീയതി ചേർന്ന സഭാ ആലോചന സമിതിയുടെ റിപ്പോർട്ടും, ശുപാർശകളും സഭ അസോസിയേഷൻ സെക്രട്ടറി അഡ്വ. ബിജു ഉമ്മൻ അവതരിപ്പിച്ചു. ക്രൈസ്തവ മാണേജ്മെന്റ് കമ്മിറ്റി കോർഡിനേറ്റർ ഫാ. എബിൻ ഏബ്രഹാം ഇതുവരെ നടന്ന ദുരിതാശ്വാസ പ്രവർത്തനങ്ങളുടെ ഏകോപിത റിപ്പോർട്ട് നൽകി. അർഹരായവരെ കണ്ടെത്തുന്നതിനായി യുദ്ധകാലാടിസ്ഥാനത്തിൽ സ്ഥിതി വിവര കണക്കുകൾ ശേഖരിക്കാൻ തീരുമാനിച്ചു. പ്രളയം, വൈദ്യുതി തടസം, ഡീസൽ ക്ഷാമം, സ്റ്റാഫിന്റെ കുറവ് തുടങ്ങിയ പ്രതികൂല സാഹചര്യത്തിലും ആശുപത്രിയെ ആശ്രയിച്ചവർക്കും, പരുമല ദുരിതാശ്വാസ ക്യാമ്പിലുണ്ടായിരുന്ന ആയിരക്കണക്കിന് ആളുകൾക്കും മുങ്ങാതെ ചികിത്സയും പരിചരണവും നൽകാൻ കഴിഞ്ഞെന്ന് ഫാ. എം. സി പൗലോസ് അവതരിപ്പിച്ച റിപ്പോർട്ടിൽ പറഞ്ഞു.



പ. കാതോലിക്കാ ബാവായുടെ
72-ാം ജന്മദിനം ഓഗസ്റ്റ് 30-ന്

സഭാ സമാധാനത്തിനുള്ള സുവർണ്ണാവസരം: പ. കാതോലിക്കാ ബാവാ

കോട്ടയം: ബഹുമാനപ്പെട്ട സുപ്രീംകോടതിയിൽ നിന്ന് കട്ടച്ചിറ സെൻറ് മേരീസ് പള്ളി സംബന്ധിച്ച് ഇന്നുണ്ടായ വിധി സഭയിൽ ശാശ്വത സമാധാനത്തിന് വീണ്ടുമൊരു സുവർണ്ണാവസരം പ്രദാനം ചെയ്തിരിക്കുന്നുവെന്ന് പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ

പറഞ്ഞു. മലങ്കര ഓർത്തഡോക്സ് സഭയുടെ നിലപാടുകൾക്കുള്ള സാധൂകരണവും സഭയുടെ മുന്നോട്ടുള്ള പ്രയാണത്തിനുള്ള മാർഗ്ഗദർശനവുമാണ് ഈ വിധിയിലൂടെ ലഭ്യമായിരിക്കുന്നത്. ഈ യാഥാർത്ഥ്യം തിരിച്ചറിഞ്ഞ് സഭാമക്കൾ ഏവരും ശാശ്വത സമാധാനത്തിന് തയ്യാറാകണം. ദൈവമുന്പാകെ കൂടുതൽ



വിനയപ്പെടാനും, അനുതാപത്തോടെ നമ്മെത്തന്നെ ദൈവസന്നിധിയിൽ പ്രതിഷ്ഠിക്കുവാനുമുള്ള അവസരമാണിത്. കട്ടച്ചിറ സെന്റ് മേരീസ് ഓർത്തഡോക്സ് പള്ളി സംബന്ധിച്ച് സുപ്രീംകോടതിയിൽ നിന്ന് 28-ാം തീയതിയുണ്ടായ വിധിയോട് പ്രതികരിക്കുകയായിരുന്നു പരിശുദ്ധ ബാവ.

മലങ്കര ഓർത്തഡോക്സ് സഭയെ സംബന്ധിച്ച് ഉന്നയിക്കപ്പെട്ട എല്ലാ തർക്കങ്ങളും ഈ വിധിയിലൂടെ ബഹു. സുപ്രീം കോടതി നിരസിച്ചിരിക്കുക

യാണ്. ഈ യാഥാർത്ഥ്യം ഉൾക്കൊണ്ടുകൊണ്ട് വ്യവഹാരം ഉപേക്ഷിച്ച് സമാധാനത്തിന്റെ പാത പിന്തുടരുവാൻ എല്ലാ വിശ്വാസികളും തയ്യാറാകണമെന്ന് മലങ്കര ഓർത്തഡോക്സ് സഭാ എപ്പിസ്കോപ്പൽ സുന്നഹദോസ് സെക്രട്ടറി ഡോ. യൂഹാനോൻ മാർ ദിയസ്കോറോസ്, അസോസിയേഷൻ സെക്രട്ടറി അഡ്വ. ബിജു ഉമ്മൻ എന്നിവർ ആവശ്യപ്പെട്ടു.

കട്ടച്ചിറ പള്ളി: ഹൈക്കോടതി ഡിവിഷൻ ബെഞ്ച് വിധി സുപ്രീംകോടതി റദ്ദാക്കി

ന്യൂഡൽഹി: കട്ടച്ചിറ സെന്റ് മേരീസ് പള്ളിക്കും അതിന്റെ വസ്തുവകകൾക്കുംമേൽ കൊല്ലം ഭദ്രാസനാധിപനല്ല, ഇടവകാംഗങ്ങൾക്കാണ് അധികാരമെന്ന ഹൈക്കോടതി ഡിവിഷൻ ബെഞ്ച് വിധി സുപ്രീംകോടതി റദ്ദാക്കി. നേരത്തെ മൂന്നു കേസുകളിൽ സുപ്രീം കോടതി നൽകിയ വിധികൾക്കു വിരുദ്ധമാണ് ഹൈക്കോടതിയുടെ വിധിയെന്ന് ജഡ്ജിമാരായ രഞ്ജൻ ഗൊഗോയ്, ആർ.ഭാനുമതി, നവീൻ സിൻഹ എന്നിവരടങ്ങിയ ബെഞ്ച് വ്യക്തമാക്കി.

ഹൈക്കോടതി വിധിക്കെതിരെ ഓർത്തഡോക്സ് സഭ നൽകിയ ഹർജി മൂന്നംഗ ബെഞ്ച് ശരിവച്ചു. തർക്കവിഷയം ഇന്ത്യൻ ഭരണഘടനയുടെ 25, 26 വകുപ്പുകളുടെ അടിസ്ഥാനത്തിൽ വ്യാഖ്യാനിക്കേണ്ടതുണ്ടെന്നും അതിനാൽ അഞ്ചംഗ ബെഞ്ചിനു വിടണമെന്നുമുള്ള യാക്കോബായ സഭയുടെ ആവശ്യവും കോടതി നിരസിച്ചു. ഈ ആവശ്യം കഴിഞ്ഞ വർഷം കെ.സി.വർഗീസിന്റെ കേസിൽ പരിഗണിച്ചു നിരസിച്ചതാണ്; 1934-ലെ സഭാ ഭരണഘടന ഇന്ത്യൻ ഭരണഘടനയുടെ 25, 26 വകുപ്പുകൾക്കു വിരുദ്ധമല്ലെന്ന് കോടതി വിശദീകരിച്ചു.

ജസ്റ്റിസ് ആർ.ഭാനുമതി എഴുതിയ വിധിന്യായത്തിൽ പറയുന്ന മറ്റു കാര്യങ്ങൾ ഇങ്ങനെ:

1. 1959ലെയും 1995-ലെയും 2017-ലെയും വിധികളിൽ സുപ്രീം കോടതി ഒരേ നിലപാടാണ് സ്വീകരിച്ചിട്ടുള്ളത് 1934-ലെ ഭരണഘടനയുടെ അടിസ്ഥാനത്തിലുള്ള അധികാരങ്ങൾ പ്രകാരമാണ് ഇടവകപ്പള്ളി ഭരിക്കേണ്ടത്. പാത്രിയർക്കീ

സിന്റെ ആത്മീയാധികാരത്തിന്റെ മറവിൽ ബദൽ ഭരണ സംവിധാനം പാടില്ല. ഭൗതികവും പൗരോഹിത്യപരവും ആത്മീയവുമായ ഭരണാധികാരം മലങ്കര മെത്രാപ്പോലീത്തായിലും അദ്ദേഹം നിയമിക്കുന്നവരിലും നിക്ഷിപ്തമാണ്.

2. കട്ടച്ചിറ പള്ളിയും അതിന്റെ വസ്തുവകകളും മലങ്കര മെത്രാപ്പോലീത്തായ്ക്ക് ഇഷ്ടാനുസൃതമായി നൽകിയിട്ടുള്ളതെന്നും ഭദ്രാസനത്തിന്റേതായി കണക്കാക്കേണ്ടതെന്നും പ്രമാണത്തിൽ വ്യക്തമാണ്. വികാരിയുടെയും വൈദികരുടെയും നിയമനം മെത്രാപ്പോലീത്തയുടെ നിയന്ത്രണത്തിലാണ്. പള്ളിയും വസ്തുവകകളും അദ്ദേഹത്തിന്റെ ആത്മീയ, ഭൗതിക നിയന്ത്രണത്തിനു കീഴിലാണ്.

3. 1959-ലെയും 1995-ലെയും വിധികളനുസരിച്ച്, 1934-ലെ ഭരണഘടനയും മെത്രാപ്പോലീത്തയുടെ നിയന്ത്രണവും കട്ടച്ചിറ പള്ളിക്കും ബാധകമാണ്. ഇടവകാംഗങ്ങൾക്കാണ് അധികാരമെന്ന ഹൈക്കോടതി വിധി സഭാ ഭരണഘടനയുടെ വ്യവസ്ഥകൾക്കും 1995-ലെ വിധിക്കും വിരുദ്ധമാണ്.

4. 1979-ൽ പരിഗണിച്ച കേസിലുൾപ്പെട്ട 1064 പള്ളികളുടെ പട്ടികയിൽ 41-ാമത്തേത് കട്ടച്ചിറ പള്ളിയാണ്. 1934ലെ ഭരണഘടന പ്രാബല്യത്തിലാണ്. അത് കട്ടച്ചിറ പള്ളിയും അംഗീകരിച്ചതാണ്. ഈ ഭരണഘടന നിരാകരിക്കുകയെന്നത് സ്വീകാര്യമല്ല. വികാരിയെ നിയമിക്കാൻ മെത്രാപ്പോലീത്തയ്ക്ക് അധികാരമില്ലെന്ന ഹൈക്കോടതി നിലപാട് സഭാ ഭരണഘടനയ്ക്കു വിരുദ്ധമാണ്.

മാർ അത്താനാസിയോസിന് അന്ത്യാഞ്ജലി; യാത്രാമൊഴിയുമായി ആയിരങ്ങൾ

ഔദ്യോഗിക ബഹുമതികളോടെ മാർ അത്താനാസിയോസിന്റെ മൃതദേഹം സംസ്കരിച്ചു

ഓതറ: പ്രാർഥനയും കണ്ണീരുമായി വിശ്വാസ സഹസ്രങ്ങൾ ഓർത്തഡോക്സ് സഭ ചെങ്ങന്നൂർ ഭദ്രാസനാധിപൻ തോമസ് മാർ അത്താനാസിയോസിനു വിട നൽകി. ദയറായുടെ വടക്കുഭാഗത്ത് പ്രത്യേകം തയ്യാറാക്കിയ കബറിൽ അഞ്ചരയോടെ ഭൗതികശരീരം വച്ചപ്പോൾ വിശ്വാസികൾ പരിശുദ്ധ പിതാവേ സമാധാനത്തോടുകൂടി വസിക്കുകയെന്ന പ്രതിവാക്യം ഏറ്റുചൊല്ലി.

ചെങ്ങന്നൂർ ഓതറ ദയറായിൽ ഔദ്യോഗിക ബഹുമതികളോടെ നടന്ന കബറടക്കത്തിന് സാക്ഷികളായി സമൂഹത്തിന്റെ വിവിധ മേഖലകളിലെ പ്രമുഖരെത്തി. തിരുവല്ല ആർ.ഡി.ഒ സംസ്ഥാന സർക്കാരിന് വേണ്ടി പുഷ്പചക്രം അർപ്പിച്ചു.

തോമസ് മാർ അത്താനാസിയോസ് മെത്രാപ്പോലീത്തയുടെ ആഗ്രഹപോലെ, ചെങ്ങന്നൂർ ഓതറയിലെ ദയറായിലായിരുന്നു കബറടക്കം. നാടിന്റെ യാത്രാമൊഴിയുമായി വിശ്വാസി സമൂഹം ഓതറയിലെക്കെത്തി.





പുത്തൻകാവ് കത്തീഡ്രലിലെ പൊതുദർശനത്തിന് ശേഷം ഉച്ചയോടെയാണ് ചെങ്ങന്നൂരിൽ നഗരി കാണിക്കലിനും ശേഷം വിലാപയാത്ര ഓരയിലെത്തിയത്.

അവസാനഘട്ട ശുശ്രൂഷകൾക്ക് പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ പ്രധാന കാർമ്മികത്വം വഹിച്ചു. സഭയിലെ എല്ലാ മെത്രാപ്പോലീത്തന്മാരും സഹകാർമികരായിരുന്നു.

മാർത്തോമ്മാ സഭാധ്യക്ഷൻ ഡോ. ജോസഫ് മാർത്തോമ്മാ മെത്രാപ്പോലീത്തയും കബറടക്ക ശുശ്രൂഷയിൽ പങ്കെടുത്തു.

സാമൂഹ്യ രംഗത്തെ സജീവ സാന്നിധ്യമായിരുന്ന മെത്രാപ്പോലീത്തായ്ക്ക് സംസ്ഥാനത്തിന്റെ ആദരം. മുഖ്യമന്ത്രി പിണറായി വിജയൻ, മുൻ മുഖ്യമന്ത്രി ഉമ്മൻ ചാണ്ടി, മന്ത്രി മാത്യു ടി തോമസ്, എം.എൽ.എ. മാരായ വീണ ജോർജ്ജ്, സജി ചെറിയാൻ തുടങ്ങി ഒട്ടേറെ പ്രമുഖർ ആദരം അർപ്പിച്ചു.



മാത്യു ദേവാലയത്തിൽ



സംസ്ഥാനത്തിന്റെ ആദരവ്



EXCLUSIVE
സംഭാഷണം

ഫാ. ജോൺ തോമസ് കരിങ്ങാട്ടിൽ

കാതോലിക്കേറ്റ്: സ്വതന്ത്രവും ദേശീയവും

പ. ബസ്സേലിയോസ് പൗലോസ് ദിതീയൻ കാതോലിക്കാബാവ

മാർത്തോമ്മൻ പൈതൃകം ഉൾക്കൊണ്ട് മലങ്കര സഭാമക്കൾ സത്യത്തിനും ധർമ്മത്തിനും നീതിക്കുംവേണ്ടി പ്രവർത്തിക്കണമെന്ന് മലങ്കരസഭയുടെ പരമാധ്യക്ഷൻ പ. ബസ്സേലിയോസ് പൗലോസ് ദിതീയൻ കാതോലിക്കാബാവ. സഭയുടെ ചരിത്രപരമായ അസ്തിത്വവും സ്വാതന്ത്ര്യവും സംരക്ഷിച്ച് പരമാധികാരമുള്ള ദേശീയ സഭയായി തുടർന്നും ദൗത്യം നിർവ്വഹിക്കുവാൻ കഴിയണം.

മാർത്തോമ്മാ പൈതൃകത്തിന്റെ പിന്തുടർച്ച എങ്ങനെ?

മലങ്കരസഭയുടെ ആരംഭം മുതൽ ഇന്നുവരെ ഒരു തുടർച്ച ഉണ്ടായിരുന്നു. ഒരിക്കലും സഭയുടെ തുടർച്ച നിന്നുപോയിട്ടില്ല. വിവിധ പീഡനങ്ങൾ ഉണ്ടെങ്കിലും സഭ നിലനിൽക്കുന്നു. ഒരു സമയത്തും സഭയുടെ ചരിത്രകണ്ഠി നഷ്ടപ്പെട്ടിട്ടില്ല. മലങ്കരസഭാമക്കൾ മാർത്തോമ്മാ ക്രിസ്ത്യാനികളുടെ പിൻതുടർച്ചക്കാരാണ്. ഇടക്കാലത്ത് അധിനിവേശം ഉണ്ടായെങ്കിലും അത് വലിച്ചെറിഞ്ഞ് സഭ സ്വതന്ത്രമായി. 1653-ലെ കുന്നൻകുരിശു സത്യം മുതൽ സ്വാതന്ത്ര്യത്തിനുവേണ്ടി നിലനിന്നു. ധീരമായ ഈ പ്രതിജ്ഞയിൽ മലങ്കരമക്കൾ ഒത്തുചേർന്നു. 1912-ൽ നടന്നതും സ്വാതന്ത്ര്യത്തിന്റെ മറ്റൊരു പ്രതിജ്ഞയും നേതൃത്വമായിരുന്നു.

ഇങ്ങനെ മാർത്തോമ്മൻ പൈതൃകത്തിന്റെ ചരിത്രധാര എത്തുന്നത് മലങ്കര ഓർത്തഡോക്സ് സഭയിലാണ്. മലങ്കരസഭയിൽ പ. മാർത്തോമ്മാശ്ലീഹനട്ട മുന്തിരി വളർന്ന്, പടർന്ന്, പന്തലിച്ച് വലുതായി. അത് പരമാധികാരമുള്ള സ്വതന്ത്ര ദേശീയ സഭയായി ഉയർന്നു.

സഭയുടെ ചരിത്രപരമായ അസ്തിത്വം തിരിച്ചറിയണം. സഭയുടെ സ്വാതന്ത്ര്യം ആർക്കും അടിയറ വയ്ക്കുവാനുള്ളതല്ല. സഭാ പൈതൃകത്തിന്റെ അടിവേരുകൾ കൂടുതൽ തിരിച്ചറിയുവാൻ ഈ ശതാബ്ദി ആഘോഷം വഴി തെളിക്കും.

ദേശീയ സ്വഭാവമുള്ള സഭ.....?


മാർത്തോമ്മൻ പൈതൃകം തദ്ദേശീയതയും ദേശീയതയും നിലനിർത്തുന്നതാണ്. ഒരു പരമാധികാര സഭയുടെ പൈതൃകമാണ് ഇവിടെ നിലനിന്നത്. വിദേശ സഭകൾ എത്തി മലങ്കര നസ്രാണികളെ 'കോളനിയായി' നിലനിർത്താൻ ശ്രമിച്ചപ്പോൾ അതിനോട് പ്രതികരിച്ചു. സ്വാതന്ത്ര്യത്തിനായി പോരാടി. വിദേശ സഭകളുടെ പീഡനങ്ങൾ വർദ്ധിച്ചപ്പോൾ സ്വാതന്ത്ര്യത്തിന്റെ വില അറിഞ്ഞു.

'മാർത്തോമ്മാ ക്രിസ്ത്യാനികൾ' എന്ന പേരു പോലും നിഷ്പ്രഭമാക്കുവാൻ വിദേശ സഭകൾ ശ്രമിച്ചു. കാതോലിക്കേറ്റ് സ്ഥാപനം നടന്നപ്പോഴും ഇതിന്റെ സ്വാതന്ത്ര്യത്തെ തുരങ്കം വെക്കുവാനുള്ള പ്രവർത്തനങ്ങൾ നടത്തിയിരുന്നു. മലങ്കരസഭാമക്കൾ ധീരതയോടെ പ്രവർത്തിച്ചതിനാലാണ് മലങ്കരയുടെ സ്വാതന്ത്ര്യം ഉറപ്പിച്ച് ദേശീയ സഭയായി വളരുവാൻ കഴിഞ്ഞത്. കാതോലിക്കേറ്റ് മലങ്കരയുടെ പിതൃസ്വത്താണ്. ആ നിലയിൽ മലങ്കര മക്കൾ അത് സംരക്ഷിച്ചു വരികയാണ്. മാർത്തോമ്മൻ പൈതൃകമാണ് സഭയുടെ സിരകളിൽ ഒഴുകുന്നത്. ഇത് ഒരു സ്വാതന്ത്ര്യമുള്ള സഭ. ഒരു ദേശീയ സഭ. ഒരു സ്വാതന്ത്ര്യപരമായ സഭ. എല്ലാ തലങ്ങളിലും മലങ്കരയിലെ കാതോലിക്കേറ്റ് ദേശീയ സ്വഭാവം ഉൾക്കൊള്ളുന്നു.

'ഇന്ത്യൻ ഓർത്തഡോക്സ് സഭ' എന്ന നാമം ഉൾക്കൊള്ളുവാൻ പൂർണ്ണ അവകാശമുള്ള സഭയാണിത്. വ്യവഹാരങ്ങൾ അവസാനിക്കുമ്പോൾ ഈ പേർ ഔദ്യോഗികമാക്കുവാൻ കഴിയും.

സഭയിലുണ്ടായ അധിനിവേശ ശ്രമങ്ങളോടുള്ള പ്രതികരണം എങ്ങനെയാണ്?

മലങ്കരസഭ ഒന്നാം നൂറ്റാണ്ടു മുതൽ 16-ാം നൂറ്റാണ്ടു വരെ ഭാരതീയമായ രീതിയിൽ വളർന്നു വന്നു. അധിനിവേശ സംസ്കാരങ്ങൾ അക്കാലത്ത് ഇല്ലായിരുന്നു. ക്രൈസ്തവ സമൂഹം നീതിയോടും സത്യസന്ധതയോടും ജീവിച്ചു. ചേപ്പേടുകൾ, പദവികൾ തുടങ്ങിയവ എല്ലാം നാട്ടുരാജാക്കന്മാരിൽ നിന്നു ലഭ്യമായി.



വിദേശ സഭകളുടെ അധിനിവേശം സഭയെ പല തരത്തിലും ബാധിച്ചു. കത്തോലിക്കരും പ്രൊട്ടസ്റ്റന്റുകാരും വിവിധ കാലത്ത് സഭയെ തകർക്കുവാൻ ശ്രമിച്ചു. എന്നാൽ വിദേശ സഭാധിനിവേശത്തെ എതിർത്തത് മലങ്കര നസ്രാണികളുടെയും സഭാപിതാക്കന്മാരുടെയും ധീരമായ നേതൃത്വമായിരുന്നു. ഇടക്കാലത്താണ് അന്ത്യോഖ്യൻ നേതൃത്വം മലങ്കരസഭാപൈതൃകത്തെ ഗ്രസിച്ചത്. കാതോലിക്കേറ്റ് സ്ഥാപനത്തോടെ സഭ സ്വതന്ത്രമായി. ദേശീയ സഭയായി ഉയർന്നു. ഇനിയും ഒരു അധിനിവേശ തന്ത്രങ്ങളോടും ആഭിമുഖ്യം പുലർത്തുവാൻ കഴിയുകയില്ല.

സഭ ദേശീയമാണ്. എന്നാൽ സഭ ആഗോളമെന്നും പറയുന്നുവല്ലോ?

മലങ്കര ഓർത്തഡോക്സ് സഭ തദ്ദേശീയവും ദേശീയവും ആഗോളവുമാണ്. മലങ്കരസഭ ഒരു കാലത്ത് അവിഭജിതമായിരുന്നു. സഭയ്ക്ക് ഒരു മെത്രാപ്പോലീത്തായുടെ നേതൃത്വം മാത്രമേ ഉണ്ടായിരുന്നുള്ളൂ. 1876-ഓടെ മലങ്കരസഭ ഏഴു ഭദ്രാസനമായി. തുടർന്ന് പല പ്രതിസന്ധികളിലൂടെ സഭ വളർന്നു വികസിച്ചു. 2012-ൽ എത്തിയപ്പോൾ 30 ഭദ്രാസനവും 30 പിതാക്കന്മാരുമായി. സഭ ആഗോളമായി ഉയർന്നു.

'ആഗോളം' എന്നു പറയുമ്പോഴും അന്തർലീനമാകുന്നത് മാർത്തോമ്മൻ പൈതൃകമുള്ള ദേശീയമായ ഇന്ത്യൻ ഓർത്തഡോക്സ് സഭയുടെ സ്വഭാവധാരയാണ്. ലോകത്തിന്റെ ഏതു കോണിലായാലും നിലനിർത്തുന്നത് മലങ്കരയുടെ പൈതൃകവും വിശ്വാസരീതികളും ആയിരിക്കും. അതിനാൽ സഭ ഒരേ സമയം ദേശീയവും ആഗോളവുമായി ഉയർന്നു. പുതുതലമുറ അവിടെ എല്ലാം ഉണ്ടെ



കിലും അവരുടെ അഭിരുചിക്ക് അനുസൃതമായി സഭാപാരമ്പര്യത്തെ വ്യതിചലിപ്പിക്കരുത്. സഭാപാരമ്പര്യത്തിൽ അടിയുറച്ചു ജീവിക്കുവാൻ അവരെ പഠിപ്പിക്കുകയും പരിശീലിപ്പിക്കുകയുമാണ് വേണ്ടത്.

ഇടവക-വൈദിക ബന്ധം എങ്ങനെ കാണുന്നു?

മലങ്കരസഭ എങ്ങനെ ആയിരിക്കണമെന്ന് നിശ്ചയിക്കുന്നത് വൈദികർ കാഴ്ചവെയ്ക്കുന്ന പ്രവർത്തന സരണിയാണ്. വൈദികരാണ് സഭയുടെ ശില്പികൾ. വിശ്വാസികളുമായി ആദ്യം ഇടപെടുന്നത് വൈദികരാണ്. മേൽപട്ടക്കാർക്ക് വിശ്വാസികളുമായി ബന്ധപ്പെടുവാൻ പിന്നീടെ അവസരമുള്ളൂ. സഭയുടെ വികസനം യാഥാർത്ഥ്യമാക്കുവാൻ വൈദികർ ദർശനത്തോടെ പ്രവർത്തിക്കണം.

വിവിധതര സ്വാഭാവ വൈശിഷ്ട്യങ്ങൾ ഉൾക്കൊള്ളുന്നതാണ് ഇടവക. അവിടെ വൈദികനും ഇടവകജനങ്ങളും ഭരണക്രമവും ഉണ്ട്. ഇത് സഭയുടെ ചെറിയ പതിപ്പാണ്. വൈദിക സമൂഹം സഭയുടെ ശില്പികൾ ആണ്.

ആചാരാനുഷ്ഠാനങ്ങൾക്കും ഭരണക്രമങ്ങൾക്കും വിധേയമായി കാലത്തിന്റെ ചുവരെഴുത്തുകൾ മനസ്സിലാക്കി ഇടവക സമൂഹത്തെ നയിക്കണം. സത്യവും നീതിയും നിഷ്പക്ഷതയും ഇടവക ശുശ്രൂഷകളിൽ ഉണ്ടാകണം. ജനങ്ങളും വൈദികരും സഭയുടെ ലിഖിതവും അലിഖിതവുമായ നിയമങ്ങൾക്കും സഭാഭരണഘടനയ്ക്കും അനുസൃതമായി പ്രവർത്തനങ്ങൾ ഏകോപിപ്പിക്കണം. സഭയുടെ ആരാധനാപൈതൃകം ഉൾക്കൊണ്ട് ജനത്തെ ആത്മീയ ശിക്ഷണത്തിൽ വളർത്താൻ പരസ്പരം സഹകരിച്ച് പ്രവർത്തിക്കണം.

മാധ്യമങ്ങൾ എങ്ങനെയാണ് സമീപിക്കുന്നത്?

മാധ്യമ സമ്മേളനങ്ങൾ എനിക്ക് ഇഷ്ടമാണ്. മാധ്യമങ്ങൾ ഓരോന്നിനും പ്രത്യേകമായ അജണ്ടാ ഉണ്ട്. ആ അജണ്ടാ വിജയിപ്പിക്കുന്നതിനുള്ള ചോദ്യങ്ങളും അതിനനുസൃതമായ വിവരണങ്ങളുമാണ് ഉണ്ടാകുന്നത്. ഇത് പലപ്പോഴും യാഥാർത്ഥ്യത്തിൽ നിന്നു വ്യത്യാസപ്പെട്ടിരിക്കും.

വിദേശത്തു പല സ്ഥലങ്ങളിലും പത്രസമ്മേളനങ്ങളിൽ പങ്കെടുത്തിട്ടുണ്ട്. അവിടെ മാധ്യമപ്രവർത്തകരുടെ ചോദ്യങ്ങൾ നേരിട്ടുള്ളതാണ്. നമ്മൾ പറയുന്നത് അതേപോലെ മാധ്യമങ്ങൾ അവതരിപ്പിക്കും. ഇത്തരം ശൈലി കേരളത്തിലെ മാധ്യമ പ്രവർത്തനങ്ങളിൽ നഷ്ടപ്പെടുന്നോ എന്ന് സന്ദേഹിക്കുന്നു. ഇവിടെ മാധ്യമപ്രവർത്തകർക്ക് പ്രകോപനപരമായ ചോദ്യങ്ങളും ഉത്തരങ്ങളുമാണ് താല്പര്യം. മാധ്യമങ്ങളുടെ താല്പര്യങ്ങൾക്ക് അനുസൃതമായി വിവരണങ്ങൾ വളച്ചെടുക്കപ്പെടുന്നതായി തോന്നിപ്പോകുന്നു.

സഭയിൽ ഐക്യ സൂചനകൾ ഉണ്ടാകുമോ.....?

സഭയിൽ ശാശ്വത സമാധാനം ഉണ്ടാകുമെന്ന് എന്റെ ശുഭ പ്രതീക്ഷയാണ്. എന്നാൽ അതിനായി കുറെക്കാലം കൂടി കാത്തിരിക്കേണ്ടി വരും.

സുപ്രീംകോടതിവിധികൾ സഭയുടെ ഭരണഘടനയും കാതോലിക്കേറ്റും ഭരണ സ്വാതന്ത്ര്യവും എല്ലാം അംഗീകരിച്ചുള്ള പരമോന്നത വിധിയാണ്. ഇത് നടപ്പിലാക്കുവാൻ സന്നദ്ധമായ രാഷ്ട്രീയമായ ഭരണവ്യവസ്ഥ നിലവിലുണ്ടാകണം. നിയമത്തെ അംഗീകരിക്കുന്ന സമൂഹം വളർന്നു വരണം.

സഭയിൽ നിലവിൽ വന്ന സുപ്രധാന വിധികളും തീരുമാനങ്ങളും വളച്ചൊടിച്ച് ആക്രമണത്തിന്റെയും മാഫിയാ സംഘത്തിന്റെയും പിന്നിൽനിന്നു പ്രവർത്തിക്കുന്നവരുമായി എങ്ങനെ സന്ധിസംഭാഷണം പൂർണ്ണമാക്കുവാൻ കഴിയും?

പ്രാദേശിക, ഇടവകതലങ്ങളിൽ നിലനിൽക്കുന്ന പ്രശ്നങ്ങൾക്ക് സൗഹൃദ സമവാക്യങ്ങൾ കണ്ടെത്തിയാൽ പ്രശ്നപരിഹാരത്തിന് സാധ്യതയുണ്ട്.

സഭാമക്കൾക്കുള്ള പ്രബോധനം എന്താണ്?

മാർത്തോമ്മാ പൈതൃകത്തിൽ അടിയുറച്ച് സത്യത്തിനും ധർമ്മത്തിനും നീതിക്കും വേണ്ടി പ്രവർത്തിക്കണം. ഇതുവഴിയുണ്ടാകുന്ന കഷ്ടനഷ്ടങ്ങളെ സഹന ശക്തിയോടെ നേരിടുകയും ചെയ്യണം.

മലങ്കരസഭയ്ക്ക് എന്തു പ്രതിസന്ധികൾ ഉണ്ടായാലും അതിന്റെ സ്വാതന്ത്ര്യവും അഖണ്ഡതയും നിലനിർത്തണം. സഭയുടെ ഉൾഭരണ സ്വാതന്ത്ര്യത്തിന് ഒരു പോറൽ പോലും ഏല്പിക്കുവാൻ പാടില്ല.

സത്യം വിട്ട് അനീതിക്കോ അധർമ്മത്തിനോ കൂട്ടുനിൽക്കരുത്. സത്യവഴിയിലൂടെ സഞ്ചരിക്കണം. മലങ്കര സഭാമക്കൾ എന്നും സഭയോടൊപ്പം ചേർന്നു നിന്ന പാരമ്പര്യമാണുള്ളത്. അതിനാൽ കാതോലിക്കേറ്റിന്റെ വളർച്ചയ്ക്കു വേണ്ടി എപ്പോഴും പ്രാർത്ഥിക്കുകയും ഉത്സാഹിക്കുകയും ചെയ്യണം.

പ. ബസേലിയോസ്

മാർത്തോമ്മാ പൗലോസ് രണ്ടാമൻ

1946 ഓഗസ്റ്റ് 30: പഴഞ്ഞി മങ്ങാട് കൊള്ളുന്നൂർ കെ. ഐ. ഐപ്പിന്റെ മകനായി ജനിച്ചു (പേര് കെ. ഐ. പോൾ).

1972 ഏപ്രിൽ 8: പരുമല സെമിനാരിയിൽ വച്ച് യൂഹാനോൻ മാർ സേവേറിയോസിൽ നിന്നും കോറുയോ പട്ടമേറ്റു.

1973 മെയ് 31: കൊരട്ടി സീയോൻ സെമിനാരിയിൽ വച്ച് യൂഹാനോൻ മാർ സേവേറിയോസിൽ നിന്നും പൂർണ്ണ ശെമ്മാശുപട്ടമേറ്റു.

1973 ജൂൺ 2: പരുമല സെമിനാരിയിൽ വച്ച് യൂഹാനോൻ മാർ സേവേറിയോസിൽ നിന്നും കശ്ശീശാ പട്ടമേറ്റു.

1982 ഡിസംബർ 28: തിരുവല്ല എം.ജി.എം. സ്കൂളിൽ നടന്ന മലങ്കര അസോസിയേഷൻ മെത്രാൻ സ്ഥാനത്തേക്ക് തിരഞ്ഞെടുത്തു.

1983 മെയ് 14: പരുമല സെമിനാരിയിൽ വച്ച് മാത്യൂസ് മാർ കുറിലോസ് (പ. മാത്യൂസ് ദിത്രിയൻ കാതോലിക്കാ ബാവ) റമ്പാൻ സ്ഥാനം നൽകി.

1985 മെയ് 15: മാവേലിക്കര പുതിയകാവ് പള്ളിയിൽ വച്ച് പൗലോസ് മാർ മിലിത്തിയോസ് എന്ന പേരിൽ എപ്പിസ്കോപ്പാ സ്ഥാനമേറ്റു.

1985 ഓഗസ്റ്റ് 1: കുന്നംകുളം ഭദ്രാസനത്തിന്റെ ദിത്രിയ മെത്രാപ്പോലീത്തായായി ചുമതലയേറ്റു.

2006 ഒക്ടോബർ 12: പരുമല സെമിനാരിയിൽ നടന്ന മലങ്കര അസോസിയേഷൻ നിയുക്ത കാതോലിക്കായായി തിരഞ്ഞെടുത്തു.

2010 ഒക്ടോബർ 31: പ. ബസേലിയോസ് മാർത്തോമ്മാ ദിദിമോസ് പ്രഥമൻ കാതോലിക്കാ ബാവ മലങ്കര മെത്രാപ്പോലീത്താ സ്ഥാനമൊഴിഞ്ഞതിനെ തുടർന്ന് മലങ്കര മെത്രാപ്പോലീത്തായായി ചുമതലയേറ്റു.

2010 നവംബർ 1: പരുമല സെമിനാരിയിൽ വച്ച് പ. ബസേലിയോസ് മാർത്തോമ്മാ പൗലോസ് രണ്ടാമൻ എന്ന പേരിൽ പൗരസ്ത്യ കാതോലിക്കായായി സ്ഥാനമേറ്റു. പ. ബസേലിയോസ് മാർത്തോമ്മാ ദിദിമോസ് പ്രഥമൻ ബാവ സ്ഥാനാരോഹണ ശുശ്രൂഷയിൽ മുഖ്യ കാർമ്മികൻ ആയിരുന്നു. മുൻഗാമിയാൽ വാഴിക്കപ്പെട്ട ആദ്യ പൗരസ്ത്യ കാതോലിക്കാ.

2012 മാർച്ച് 7: പത്തനംതിട്ട കാതോലിക്കേറ്റ് കോളജിൽ നടന്ന മലങ്കര സുറിയാനി ക്രിസ്ത്യാനി അസോസിയേഷനിൽ അദ്ധ്യക്ഷത വഹിച്ചു. വൈദികദ്രസ്റ്റിയായി ഫാ. ഡോ. ജോൺസ് ഏബ്രഹാം കോനാട്ടിനെയും അത്മായദ്രസ്റ്റിയായി എം. ജി. ജോർജ്ജ് മുത്തൂറ്റിനെയും തെരഞ്ഞെടുത്തു. മാനേജിംഗ് കമ്മിറ്റിയിലേക്ക് 129 പേരെ തെരഞ്ഞെടുത്തു (പിന്നീട് 30 പേരെ നോമിനേറ്റ് ചെയ്തു). മാനേജിംഗ് കമ്മിറ്റിയംഗങ്ങളുടെ എണ്ണം 174 ആയി വർദ്ധിപ്പിച്ചു.

2012 നവംബർ 18: കെയ്റോയിൽ നടന്ന കോപ്റ്റിക് ഓർത്തഡോക്സ് സഭയുടെ തലവൻ പ. തെവദ്രോസ് രണ്ടാമൻ പോപ്പിന്റെ സ്ഥാനാരോഹണശുശ്രൂഷയിൽ പ്രത്യേക ക്ഷണിതാവായി സംബന്ധിച്ചു.

2012 നവംബർ 25: എറണാകുളം മറൈൻ ഡ്രൈവിൽ നടന്ന കാതോലിക്കേറ്റ് ശതാബ്ദി മഹാസമ്മേളനത്തിൽ അദ്ധ്യക്ഷത വഹിച്ചു. ടിബറ്റൻ ആത്മീയാചാര്യൻ ദലൈലാമ മുഖ്യാതിമി ആയിരുന്നു.

2013 ഫെബ്രുവരി 28: ആഡിസ് അബാബയിൽ നടന്ന എത്യോപ്യൻ ഓർത്തഡോക്സ് സഭയുടെ തലവൻ പ. ആബുനാ മതമിയാസ് പാത്രിയർക്കീസിന്റെ സ്ഥാനാരോഹണശുശ്രൂഷയിൽ മുഖ്യ അതിഥിയായി പങ്കെടുത്തു.

2013 സെപ്റ്റംബർ 5: വത്തിക്കാനിൽ വച്ച് റോമൻ കത്തോലിക്കാ സഭയുടെ തലവൻ പ. ഫ്രാൻസിസ് മാർപാപ്പായുമായി കൂടിക്കാഴ്ച നടത്തി.

2013 സെപ്റ്റംബർ 9: ആംസ്റ്റർഡൻ സഭാ ആസ്ഥാനമായ ലാംബത്ത് പാലസിൽ നടന്ന എക്യുമെനിക്കൽ സമ്മേളനത്തിൽ മുഖ്യാതിഥിയായി പങ്കെടുത്തു.

2015 ഏപ്രിൽ 24: അർമേനിയായിൽ 1915-ൽ നടന്ന വംശവിച്ഛേദനത്തിന്റെ നൂറാം അനുസ്മരണ ശുശ്രൂഷയിൽ മുഖ്യാതിഥിയായി സംബന്ധിച്ചു.

2015 ഏപ്രിൽ 25: അന്ത്യോഖ്യൻ സിറിയക് ഓർത്തഡോക്സ് സഭയുടെ തലവൻ പ. ഇഗ്നാത്തിയോസ് അപ്രോ രണ്ടാമനുമായി അർമേനിയായിൽ വച്ച് കൂടിക്കാഴ്ച നടത്തി.

2015 ജൂലൈ 20: അർമേനിയൻ രക്തസാക്ഷികളുടെ സ്മരണാർത്ഥം ബെയ്റൂട്ടിൽ നടന്ന അനുസ്മരണ ശുശ്രൂഷയിലും അർമേനിയൻ സഭയുടെ വി. മൂറോൻ കുദാശയിലും മുഖ്യാതിഥിയായി പങ്കെടുത്തു.

2017 മാർച്ച് 1: കോട്ടയം എം.ഡി. സെമിനാരിയിൽ നടന്ന മലങ്കര സുറിയാനി ക്രിസ്ത്യാനി അസോസിയേഷനിൽ അദ്ധ്യക്ഷത വഹിച്ചു. വൈദികദ്രസ്റ്റിയായി ഫാ. ഡോ. എം. ഒ. ജോണിനെയും അത്മായദ്രസ്റ്റിയായി ജോർജ്ജ് പോളിനെയും തെരഞ്ഞെടുത്തു. മാനേജിംഗ് കമ്മിറ്റിയിലേക്ക് 141 പേരെ തെരഞ്ഞെടുത്തു (പിന്നീട് 33 പേരെ നോമിനേറ്റ് ചെയ്തു).




സഭാ പി.ആർ.ഒ.

പ്രൊഫ. പി. സി. ഏലിയാസ് അന്തരിച്ചു

കോട്ടയം: സഭാ പി.ആർ.ഒ. ദേവലോകം പുതുശ്ശേരി പ്രൊഫ. പി. സി ഏലിയാസ് (73) നിര്യാതനായി. ബന്ധുക്കളായ കോളജ്, പഴഞ്ഞി എം.ഡി. കോളജ് എന്നിവയുടെ മുൻ പ്രിൻസിപ്പലും തെങ്ങുനാട് ഗവണ്മെന്റ് സ്കൂൾ സ്ഥാപക ട്രസ്റ്റിയുമാണ്. ഭൗതികശാസ്ത്രം വെള്ളിയാഴ്ച ഉച്ചയ്ക്കു മൂന്നു മുതൽ നാലു വരെ ബന്ധുക്കളായ കോളജിൽ പൊതുദർശനത്തിനു വയ്ക്കും. സംസ്കാരം ശനിയാഴ്ച ഉച്ച കഴിഞ്ഞ് 3.30 ന് കോട്ടയം സെന്റ് ലാസറസ് പള്ളിയിൽ.

ഭാര്യ: അനമ്മ ഏലിയാസ് (കെ.എസ്.ഇ.ബി. മുൻ ഡപ്യൂട്ടി ചീഫ് എൻജിനീയർ). മക്കൾ: അനിൽ ഏലിയാസ് (ഐ.ബി.എം., ബെംഗളൂരു), അനില ഏലിയാസ് (ഐ.ബി.എസ്., തിരുവനന്തപുരം). മരുമക്കൾ: പ്രദീപ് ജോസഫ് (യു.എസ്.ടി. ഗ്ലോബൽ), ലിസ്ബത്ത് ഏബ്രഹാം (ഗവണ്മെന്റ് സ്കൂൾ ഓഫ് ഓർത്തഡോക്സ് ആൻഡ് ഇസ്ലാമിക് മോണിറ്ററിംഗ്, ബെംഗളൂരു).

പ്രൊഫ. പി. സി ഏലിയാസിന്റെ നിര്യാതത്തിൽ പ. കാതോലിക്കാ ബാവായും സഭയുടെ മാധ്യമ വിഭാഗം അദ്ധ്യക്ഷൻ ഡോ. ഗീവർഗീസ് മാർ യൂലിയോസും അനുശോചിച്ചു.



കുടുംബ പള്ളിക്കേസ് വിധി: വിശദാംശങ്ങൾ

ഒന്നാം സമുദായക്കേസ്, (1958) രണ്ടാം സമുദായ കേസ്, (1995) കോലഞ്ചേരി പള്ളിക്കേസ് (2017) എന്നീ മൂന്നു വിധികളും പരിഗണിച്ച് മലങ്കര സഭയ്ക്കു പൂർണ്ണമായി അനുകൂലമായി ബഹു. സുപ്രീംകോടതി മൂന്നംഗ ബഞ്ച് കുടുംബ പള്ളിക്കേസിൽ വിധി പുറപ്പെടുവിച്ചിരിക്കുന്നു. 22 പോയിന്റുകളായി അവതരിപ്പിച്ചിരിക്കുന്ന പ്രസ്തുത വിധിയുടെ വിശദാംശങ്ങൾ പൊതുജനങ്ങളുടെ അറിവിലേക്കായി ഒ.വി.എസ് ഓൺലൈൻ പൂർണ്ണമായി പ്രസിദ്ധപ്പെടുത്തുന്നു.

1. 1977-ൽ മലങ്കരസഭയുടെ കൊല്ലം മെത്രാപ്പോലീത്തായും അദ്ദേഹം നിയമിച്ച വികാരിയും നൽകിയ കേസ്. ഓഗസ്റ്റ് 187. മെത്രാപ്പോലീത്ത നിയമിച്ച തനിക്കു പള്ളിയിലും സെമിത്തേരിയിലും കുരിശും തൊട്ടിയിലും ആരാധന നടത്തുവാൻ അനുവദിക്കണമെന്നതായിരുന്നു കേസിലെ പ്രധാന വാദം. കൂടാതെ കൊല്ലം മെത്രാപ്പോലീത്തായുടെ സ്ഥാനത്തെ അംഗീകരിക്കാത്തവർക്ക് നിരോധനവും ആവശ്യപ്പെട്ടിരുന്നു.

2. ഓത്തഡോക്സ് സഭയുടെ വാദം - 29-06-1972 ൽ സി.കെ.കോശി കൊല്ലം മെത്രാപ്പോലീത്തായ്ക്ക് എഴുതിക്കൊടുത്ത ഇഷ്ടദാനപ്രകാരം പള്ളിയും സ്ഥാപനങ്ങളും ഭരിക്കേണ്ടതും ആരാധന നടത്തേണ്ടതും മെത്രാപ്പോലീത്തായും അദ്ദേഹം നിയമിച്ചിരിക്കുന്നവരും ആണ്. അദ്ദേഹത്തിന്റെ അധികാരത്തെ ചോദ്യം ചെയ്യുന്നവർക്കു പള്ളിയിൽ എന്തെങ്കിലും സ്ഥാനം വഹിക്കുന്നതിനോ പള്ളിയിൽ വരുന്നതിനോ പാടില്ലാത്തതും ആകുന്നു.

3. - യാക്കോബായ വിഭാഗത്തിന്റെ വാദം - പള്ളി സ്ഥാപിച്ചിരിക്കുന്നത് ഇടവകകാർക്കു വേണ്ടി അന്ത്യോഖ്യൻ പാത്രിയർക്കീസിൽ നിന്നു ലഭിക്കുന്ന നൽവരങ്ങൾ പ്രാപിച്ചിരിക്കുന്ന വൈദികസ്ഥാനികൾ ശുശ്രൂഷ നടത്തുന്നതിനാണ്. പള്ളിയും വസ്തുക്കളും ഒരു ട്രസ്റ്റാണ്. അത് സ്ഥാപന ഉദ്ദേശത്തിനു വേണ്ടി മാത്രമേ ഉപയോഗിക്കാവൂ. വാദികൾ (ഓർത്തഡോക്സ് സഭ) പാത്രിയർക്കീസിന്റെ ആത്മിക അധികാരം അംഗീകരിക്കാത്തവരായതിനാൽ അവർ പള്ളിയിൽ പ്രവേശിച്ച് ശുശ്രൂഷ നടത്താൻ പാടില്ല. പള്ളി ഭരിക്കപ്പെടുന്നത് തങ്ങൾ തന്നെ രൂപീകരിച്ച ഭരണഘടനപ്രകാരമാണ്. അതിൻപ്രകാരം ഇടവകാംഗങ്ങളുടെ അനുവാദമില്ലാതെ വൈദികർക്കു ശുശ്രൂഷകൾ നടത്തുവാൻ സാധിക്കില്ല.

4. 1976 ൽ OS 17ാം നമ്പറായി ഇഷ്ടദാനത്തിന്റെ സാധുത ചോദ്യം ചെയ്തു കൊണ്ട് യാക്കോബായ വിഭാഗം ഒരു കേസ് ഫയൽ ചെയ്തിരുന്നു. മറ്റൊരു സ്യൂട്ടിലൂടെ അവർ ഇടവകയുടെ വസ്തുക്കൾ നഷ്ടപ്പെട്ടില്ലായെന്നു ഉറപ്പു വരുത്തുവാൻ മാനേജിംഗ് കമ്മിറ്റിയെ ചുമതലപ്പെടുത്തണമെന്നും ആവശ്യപ്പെട്ടു. കൂടാതെ ഒരു ഇടക്കാല ഡിക്രിയിലൂടെ ഇഷ്ടദാനം അസാധുവായി പ്രഖ്യാപിക്കണമെന്നും അതിലെ ഏതെങ്കിലും വകുപ്പുകൾ പ്രയോഗിക്കുന്നതിൽ നിന്നു മെത്രാപ്പോലീത്തയെ നിരോധിക്കണമെന്നും ആവശ്യപ്പെട്ടു.

5. - വിചാരണക്കോടതി യാക്കോബായ വാദം തള്ളിക്കൊണ്ട് വിധി പ്രഖ്യാപിച്ചു. കൂടാതെ മെത്രാപ്പോലീത്തായ അംഗീകരിക്കാത്തവർക്ക് പള്ളിയിൽ നിരോധനവും ഏർപ്പെടുത്തി. മെത്രാപ്പോലീത്തായെ അംഗീകരിക്കുന്നവരെ ഒരു



കാരണവശാലും എതിർ വിഭാഗം തടയരുതെന്നും കുടുംബ പള്ളിക്കെട്ടിടത്തിന്റെ നിർമ്മാണത്തിലും അറ്റകുറ്റപണികളിലും യാക്കോബായ വിഭാഗം തടസ്സം ഉണ്ടാക്കുവാൻ പാടില്ലായെന്നും ഉത്തരവിൽ വ്യക്തമാക്കി.

6. യാക്കോബായ വിഭാഗം ഹൈക്കോടതിയിൽ അപ്പീൽ സമർപ്പിച്ചു. ഹൈക്കോടതി സിംഗിൾ ബഞ്ച് ആ അപ്പീലുകൾ തള്ളിക്കളഞ്ഞു. കൂടാതെ 34-ലെ ഭരണഘടനപ്രകാരം തിരഞ്ഞെടുപ്പ് നടത്തുവാനും ഉത്തരവിട്ടു. തിരഞ്ഞെടുപ്പ് നടപടികൾ കൃത്യമായി സുപ്രീംകോടതി ഉത്തരവിനും 34-ലെ ഭരണഘടനയ്ക്കും വിധേയമായിരിക്കും എന്നുറപ്പ് വരുത്തുവാൻ രണ്ട് നിരീക്ഷകരെയും നിയമിച്ചു.

7. 1997-ൽ യാക്കോബായ വിഭാഗം ഹൈക്കോടതി ഡിവിഷൻ ബഞ്ചിൽ അപ്പീൽ സമർപ്പിച്ചു. സിംഗിൾ ബഞ്ച് വിധി തള്ളിക്കൊണ്ട് യാക്കോബായ വിഭാഗത്തിനു അനുകൂലമായി ഡിവിഷൻ ബഞ്ച് വിധി പുറപ്പെടുവിച്ചു.

8. - ഞങ്ങൾ വിശദമായി ഈ കേസിലെ വാദം കേട്ടു. എഴുതി നൽകിയ സബ്മിഷനും മുൻ വിധികളും കൃത്യമായി പരിഗണിച്ചു.

9. - മലങ്കരസഭയിൽ പാത്രിയർക്കീസിന്റെ ആത്മികവും ലൗകികവുമായ അധികാരത്തെപ്പറ്റി 1879 മുതൽ നിരവധി തർക്കങ്ങൾ ഉണ്ടായിട്ടുണ്ട്. വീണ്ടും ആ വിഷയങ്ങൾ പരിഗണിക്കേണ്ട കാര്യമില്ല. മറിച്ച്, ഒന്നാം സമുദായക്കേസിലെ ഭരണഘടനാ ബഞ്ച്, രണ്ടാം സമുദായക്കേസ്, കോലഞ്ചേരി പള്ളിക്കേസ് എന്നിവയിലെ കണ്ടെത്തലുകൾ ചൂണ്ടി കാണിക്കേണ്ട കാര്യമേയൊള്ളൂ.

10 - സമുദായ കേസ് - 1938-ൽ പാത്രിയർക്കീസ് വിഭാഗം കോട്ടയം ജില്ലാ കോടതിയിൽ തങ്ങളെ പൊതു സമുദായം വക വസ്തുവകകളിലെ ട്രസ്റ്റികളായി പ്രഖ്യാപിക്കണമെന്നാവശ്യപ്പെട്ടു ഒരു കേസ് ഫയൽ ചെയ്തു. കാതോലിക്കാ പക്ഷത്തെ ട്രസ്റ്റികളെ അപ്രകാരം ട്രസ്റ്റികളായി പ്രവർത്തിക്കുന്നതിൽ നിന്നു വിലക്കണമെന്നും ആവശ്യപ്പെട്ടു. ഈ വാദങ്ങൾ തള്ളിക്കൊണ്ട് 1943-ൽ



വിധി പ്രഖ്യാപിക്കപ്പെട്ടു. തുടർന്ന് അപ്പീലിൽ 2-1 എന്ന നിലയിൽ ഭൂരിപക്ഷ വിധി പാത്രിയർക്കീസ് പക്ഷത്തിനു അനുകൂലമായിരുന്നു. ഈ വിഷയം സുപ്രീം കോടതിയിൽ എത്തി. സുപ്രീംകോടതി എല്ലാ വശങ്ങളും പരിഗണിക്കാൻ ഹൈക്കോടതിയോട് നിർദ്ദേശിച്ചു. അപ്പീൽ വിണ്ടും കേട്ടു. അപ്പീൽ അനുവദിച്ചു. ഓർത്തഡോക്സ് പക്ഷം സുപ്രീം കോടതിയിൽ അപ്പീൽ സമർപ്പിച്ചു. അപ്പീൽ അനുവദിച്ച് സുപ്രീം കോടതി വിധി പുറപ്പെടുവിച്ചു. ഈ ഒന്നാം സമുദായ കേസിലെ വിധി വിശദമായി കോലഞ്ചേരിക്കേസിൽ പരിഗണിച്ചിരുന്നു.

11. (രണ്ടാം സമുദായക്കേസ് പറയുന്നു) 1979 -ൽ കാതോലിക്കോസ് മലങ്കര സഭ എപ്പിസ്കോപ്പൽ ആണെന്നു പ്രഖ്യാപിക്കണമെന്നും അത് മലങ്കര സഭയുടെ ഭരണഘടനപ്രകാരം ഭരിക്കപ്പെടണമെന്നു വിധിക്കപ്പെടണമെന്നും ആവശ്യപ്പെട്ടു ഹർജി സമർപ്പിച്ചു. 34-ലെ ഭരണഘടനപ്രകാരം നിയമിക്കപ്പെടാത്ത ആർക്കും മലങ്കരസഭയിൽ ഒരു സ്ഥാനവും വഹിക്കുവാൻ സാധിക്കില്ലായെന്നു പ്രഖ്യാപിക്കണമെന്നും ആവശ്യപ്പെട്ടു. സിംഗിൾ ബഞ്ച് കേസ് തള്ളിക്കളഞ്ഞു. എന്നാൽ ഡിവിഷൻ ബഞ്ച് കാതോലിക്കാ കക്ഷിയുടെ വാദങ്ങൾ വലിയൊരു അളവുവരെ അംഗീകരിച്ച് ഉത്തരവായി. സുപ്രീം കോടതിയിൽ കേസ് എത്തി. സുപ്രീം കോടതി വിധിയിൽ അബ്ബേദ് മശിഹാ നൽകിയ കൽപനയിലൂടെ കാതോലിക്കോസിനു ലഭിച്ച അധികാരങ്ങൾ 34-ലെ ഭരണഘടനയിലൂടെ കൂടുതൽ വിപുലമായതായി കണ്ടെത്തി. കൂടാതെ 34-ലെ ഭരണഘടന മലങ്കരസഭയ്ക്കു ബാധകമാണ്. പാത്രിയർക്കീസ് പക്ഷത്തിനു അതിന്റെ സാധ്യത ചോദ്യം ചെയ്യപ്പെടാൻ സാധിക്കില്ല. കൂടാതെ ഭരണഘടന ഭേദഗതി ചെയ്ത് ആളുടെ പ്രാതിനിധ്യം (മലങ്കര അസോസിയേഷനിലെ) ഇടവകാംഗങ്ങളുടെ പ്രാതിനിധ്യത്തിനു അനുസരിച്ച് ആക്കുവാനും നിർദ്ദേശം നൽകി.

12. - രണ്ടാം സമുദായക്കേസിലെ പ്രധാന കണ്ടെത്തലുകൾ വീണ്ടും പറയുന്നു. അതിൽ മൗലികാവകാശങ്ങളെ ബാധിക്കുന്ന വിഷയങ്ങളിൽ തീരുമാനം എടുക്കുവാൻ സിവിൽ കോടതിക്കു അധികാരം ഉണ്ട്, പാത്രിയർക്കീസിനു ലൗകിക അധികാരം ഇല്ല, ആത്മീയാധികാരം ഭരണഘടനയ്ക്കു വിധേയമായേ പ്രയോഗിക്കാവൂ. പാത്രിയർക്കീസ് കക്ഷിക്കാരുടെ കാനോൻ സാധുവല്ല, പാത്രിയർക്കീസിന്റെ മുടക്ക് അസാധുവാണ്. കാതോലിക്കായെ മുടക്കുവാൻ ഹുദായകാനോനിൽ വകുപ്പില്ല എന്നിവ എടുത്തു പറഞ്ഞിരിക്കുന്നു.

13. - 1995-ലെ വിധിയിൽ ധനകാര്യവകുപ്പിന്റെ അംഗസംഖ്യ പ്രകാരം അസോസിയേഷൻ അംഗങ്ങളുടെ എണ്ണം നിശ്ചയിച്ചത് ഭരണഘടന ഭേദഗതി ചെയ്തതിനെപ്പറ്റി പറയുന്നു. ഭേദഗതി ചെയ്ത ഭരണഘടനപ്രകാരം പുതിയ മാനേജിംഗ് കമ്മിറ്റി നിലവിൽ വരുന്നതുവരെ സ്റ്റാറ്റസ്കോ നിലനിൽക്കേണ്ടതിനെപ്പറ്റിയും പറയുന്നു. 1995-ലെ വിധിയുടെ ഡിക്രിയെപ്പറ്റി പ്രത്യേകം പറയുന്നു. മലങ്കരസഭയിൽ ഏത് സ്ഥാനം വഹിക്കുന്ന വ്യക്തിയും 34-ലെ ഭരണഘടനയാൽ ബന്ധിക്കപ്പെട്ടവരും ആ ഭരണഘടനയ്ക്കു വിധേയരുമാണെന്ന ഡിക്രിയിലെ ഭാഗം എടുത്തു പറയുന്നു.

14. കോലഞ്ചേരി, വരിക്കോലി, മണ്ണത്തൂർ എന്നീ പള്ളികളുമായി ബന്ധപ്പെട്ട പ്രാതിനിധ്യ സ്വഭാവമുള്ള കേസുകൾ നൽകപ്പെട്ടു. സുപ്രീംകോടതിയിൽ എത്തിയ കേസിൽ മുൻ വിധികൾ പരിഗണിച്ചു വിധി പുറപ്പെടുവിച്ചു. 2017 ജൂലൈ 3 വിധിയിലെ 28 പോയിന്റുകളും വീണ്ടും അതേപടി ആവർത്തിച്ചിരിക്കുന്നു.

15. 1995-ലെ വിധിയും ജൂലൈ 3-ലെ വിധിയും തമ്മിൽ വൈരുദ്ധ്യമുണ്ടെന്ന യാക്കോബായ വാദം തള്ളിക്കളഞ്ഞിരിക്കുന്നു. കോലഞ്ചേരി കേസിലെ കണ്ടെത്തലുകൾ പാത്രിയർക്കീസുമായുള്ള മലങ്കരയിലെ തർക്കങ്ങൾ ശാശ്വതമായി അവസാനിപ്പിക്കുന്നതാണെന്നു കൂട്ടിച്ചേർത്തിരിക്കുന്നു.

16. മുൻ വിധികളുടെ അടിസ്ഥാനത്തിൽ 1934 ലെ ഭരണഘടന സാധുവും ഇടവകാംഗങ്ങളെ ബന്ധിക്കുന്നതുമാണ്. 1934-ലെ ഭരണഘടനയിൽ പറയുന്ന അധികാരത്തിനു വിധേയമായി മാത്രമേ ഇടവക പള്ളികൾ ഭരിക്കപ്പെടാൻ പാടുള്ളൂ. പാത്രിയർക്കീസിന്റെ ആത്മീക പരമാധികാരമെന്നു പറഞ്ഞു ഒരു പള്ളിയും സമാന്തരഭരണം നടത്തുവാൻ പാടില്ലാത്തതാകുന്നു. മലങ്കരസഭയിലെ ആത്മീകവും ലൗകികവും ഭരണപരവുമായ എല്ലാ അധികാരങ്ങളും മലങ്കരമെത്രാപ്പോലീത്തയിലും അദ്ദേഹം നിയമിച്ചാക്കുന്ന സ്ഥാനികളിലും നിക്ഷിപ്തമാണ്. പാത്രിയർക്കീസിനു മലങ്കരസഭയിൽ മെത്രാൻമാർ, വൈദികർ, ശെമ്മാശൻമാർ, തുടങ്ങിയ സ്ഥാനികളെ നിയമിക്കുവാനോ അതിലൂടെ സമാന്തരഭരണം നിർവഹിക്കുവാനോ സാധ്യമല്ലെന്ന ജൂലൈ 3-ലെ കണ്ടെത്തൽ വീണ്ടും അവതരിപ്പിച്ചിരിക്കുന്നു.

17. കട്ടച്ചിറ പള്ളി 1979-ൽ പരിഗണിച്ച 1064 പള്ളികളിൽ 41-ാമതായി ലിസ്റ്റ് ചെയ്യപ്പെട്ടതാണ്. കൂടാതെ പള്ളിയും വസ്തുക്കളും 29-6-1979-ൽ ഇ ഗ കോശി മലങ്കരസഭയുടെ കൊല്ലം മെത്രാപ്പോലീത്തായ്ക്ക് ഇഷ്ടദാനമായി നൽകിയതാണെന്നും പ്രമാണത്തിൽ വ്യക്തമാണ്. അത് ഭദ്രാസനത്തിന്റെതായി കണക്കാക്കേണ്ടതാണെന്നും വ്യക്തമാണ്. ഭദ്രാസന മെത്രാപ്പോലീത്താ കാലാകാലങ്ങളിൽ എടുക്കുന്ന തീരുമാനങ്ങൾ അനുസരിക്കുവാൻ ഇടവകാംഗങ്ങൾ ബാധ്യസ്ഥരാണ്. ആ പ്രമാണത്തിൽ നിന്നും വ്യക്തമാകുന്നത് കട്ടച്ചിറ പള്ളി മലങ്കര മെത്രാപ്പോലീത്തായുടെ ആത്മീകവും ഭരണപരവുമായ കീഴിൽ നിലനിൽക്കേണ്ടതാണ് എന്നാണ്.

18. ഒന്നാം സമുദായക്കേസിലെ തീരുമാനപ്രകാരം കട്ടച്ചിറ പള്ളി 34-ലെ ഭരണഘടനയ്ക്ക് വിധേയമാണ്. ഇടവകയും അംഗങ്ങളും ആ ഭരണഘടനയ്ക്ക് വിധേയപ്പെട്ടവരാണെന്നു വ്യക്തമായ തീർപ്പുള്ള സ്ഥിതിക്ക് വികാരിയെ നിയമിക്കുവാൻ ഭദ്രാസനമെത്രാപ്പോലീത്തായ്ക്ക് അനുവാദമില്ലായെന്ന ഹൈക്കോടതി ഡിവിഷൻ ബഞ്ച് നിഗമനം തെറ്റാണ്. വികാരിയെ നിയമിക്കുവാൻ ഇടവകാംഗങ്ങൾക്ക് അധികാരമുണ്ടെന്ന ഡിവിഷൻ ബഞ്ച് കണ്ടെത്തൽ 34-ലെ ഭരണഘടനയിലെ വകുപ്പുകളുടെയും സുപ്രീം കോടതി വിധികളുടെയും നഗ്നമായ ലംഘനമാണ്. എന്നാൽ വിചാരണക്കോടതിയുടെയും സിംഗിൾ ബഞ്ചിന്റെയും (മലങ്കരസഭയ്ക്ക് അനുകൂലമായ) കണ്ടെത്തലുകൾ 34-ലെ ഭരണഘടനയുടെ വകുപ്പുകളോടും സുപ്രീം കോടതി വിധികളോടും ചേർന്നു പോകുന്നതായിരുന്നു.

19. മലങ്കരസഭയുടെ കൊല്ലം മെത്രാപ്പോലീത്തായ്ക്കു കട്ടച്ചിറ പള്ളിയുടെ മേൽ അധികാരമുണ്ടായിരുന്നു എന്ന വസ്തുത വിചാരണക്കോടതി തെളിവുകളായി പരിഗണിച്ച വിവിധ രേഖകളിൽ നിന്നും വ്യക്തമാണ്.

20. വിചാരണക്കോടതി പരിഗണിച്ച വിവിധ തെളിവുകളായ മെത്രാപ്പോലീത്ത കട്ടച്ചിറ പള്ളിയ്ക്കയച്ച വികാരി നിയമന കല്പനകൾ, അപ്രകാരം സ്ഥാനമേറ്റ വികാരിമാരുടെ ശമ്പള രസീതുകൾ, മലങ്കര അസോസിയേഷൻ ലേക്ക് പ്രതിനിധികളെ ഈ പള്ളിയിൽ നിന്നയച്ചത് തുടങ്ങി മറ്റു പലതും ഈ പള്ളി മലങ്കര മെത്രാപ്പോലീത്തായുടെ വകയാണെന്നും പള്ളിയുടെയും വസ്തുക്കളുടെയും ഭൗതികവും ആത്മീകവുമായ കാതോലിക്കായുടെ കീഴിൽ വരുന്നതായും വ്യക്തമാക്കുന്നു.

21. DW 1-ൽ കട്ടച്ചിറ പള്ളി പൊതുയോഗം കൂടി 1934-ലെ ഭരണഘടന അസീകാര്യമാണെന്ന തീരുമാനം എടുത്തതായും അത് പിൻവലിക്കണമെന്നു മലങ്കര സഭയുടെ നേതൃത്വത്തോട് പ്രമേയം വഴി ആവശ്യപ്പെട്ടതായും പറയുന്നു. എന്നാൽ ഒരിക്കൽ സ്വീകരിച്ച ഭരണഘടന പിന്നീട് സ്വീകരിക്കാതിരിക്കുവാൻ സാധ്യമല്ല എന്ന വിചാരണക്കോടതിയുടെ കണ്ടെത്തൽ വളരെ ശരിയാണ്. മാത്രമല്ല ഇതിൽ നിന്നു വ്യക്തമാകുന്നത് കട്ടച്ചിറ പള്ളി ഒരിക്കൽ ഭരണഘടന സ്വീകരിച്ചിരുന്നു എന്നും കാതോലിക്കായുടെ ആത്മീക അധികാരത്തിന്റെ കീഴിൽ ആയിരുന്നു എന്നുമാണ്. ഇടവക മെത്രാപ്പോലീത്തായ്ക്കു വികാരിയെ നിയമിക്കുവാൻ സാധിക്കില്ലായെന്ന ഡിവിഷൻ ബഞ്ച് കണ്ടെത്തൽ 34-ലെ ഭരണഘടനയിലെ വകുപ്പുകൾക്കു വിരുദ്ധമായതും നേരത്തെ പറഞ്ഞ ഇഷ്ടദാനത്തിന്റെയും വാദിഭാഗം സമർപ്പിച്ച മറ്റ് നിരവധി രേഖകളുടെയും അടിസ്ഥാനത്തിൽ നിലനിൽക്കത്തക്കതുമാണ്. മെത്രാപ്പോലീത്തയ്ക്ക് വികാരിയെ നിയമിക്കാൻ സാധിക്കില്ലായെന്ന ഡിവിഷൻ ബഞ്ച് കണ്ടെത്തൽ ഒന്നാം സമുദായക്കേസിലെ കണ്ടെത്തലുകൾക്ക് ഘടകവിരുദ്ധമാണ്.

22. ഇന്ത്യൻ ഭരണഘടനയിലെ ആർട്ടിക്കിൾ 25, 26 (മൗലികാവകാശങ്ങളുമായ ബന്ധപ്പെട്ട) കേസാണെന്നും അതിനാൽ സുപ്രീംകോടതിയുടെ അഞ്ചംഗ ബഞ്ച് ഈ വിഷയം പരിഗണിക്കണമെന്ന ആവശ്യം അംഗീകരിക്കാവുന്നതല്ല. ഇതേ ആവശ്യം കോലഞ്ചേരി പള്ളിക്കേസിൽ വിശദമായി വാദം കേട്ടതാണ്. 1934-ലെ ഭരണഘടന ഒരു തരത്തിലും ഇന്ത്യൻ ഭരണഘടന ഉറപ്പ് നൽകുന്ന മൗലികാവകാശങ്ങളുടെ ലംഘനമാകുന്നില്ലായെന്ന ആ വിധിയിലെ കണ്ടെത്തൽ ഇവിടെയും ആവർത്തിച്ചിരിക്കുന്നു.

23. ഹൈക്കോടതി ഡിവിഷൻ ബഞ്ചിന്റെ വിധി ഒന്നാം സമുദായക്കേസ്, രണ്ടാം സമുദായക്കേസ്, കോലഞ്ചേരി പള്ളിക്കേസ് എന്നീ മൂന്നു കേസുകളിലെയും സുപ്രീംകോടതി വിധികളുടെ ലംഘനമായതിനാൽ നിലനിൽക്കുന്നതല്ല. ആയതിനാൽ ആ വിധി റദ്ദാക്കി, അപ്പീലുകൾ അനുവദിച്ചിരിക്കുന്നു.

(കടപ്പാട്: ഒ.വി.എസ്. ന്യൂസ് ഡെസ്ക്)



തോമസ് മാർ അത്താനാസിയോസിന്റെ അന്ത്യ കല്പന

പരിശുദ്ധ ബാവാ തിരുമേനി, സഹോദര മേൽപ്പട്ടക്കാരെ, വൈദിക ശ്രേഷ്ഠരേ, വിശ്വാസി സമൂഹമേ,

ദൈവം ദാനമായി നൽകിയ ജീവിതത്തിന്റെ ഓരോ നിമിഷവും ഫലപ്രദമായി വിനിയോഗിച്ചു എന്നാണ് നമ്മുടെ ഉത്തമ ബോധ്യം. നമ്മെ ഭരമേൽപ്പിച്ച ഉത്തരവാദിത്വങ്ങൾ വിശ്വസ്തമായി നിറവേറ്റി എന്ന ബോധ്യത്തോടെ, ആയുസ്സിന്റെ ഉടയവൻ എപ്പോൾ തിരികെ വിളിച്ചാലും പോകുവാൻ ഒരുങ്ങിയ മനസ്സോടെ, വിടപറയൽ സന്ദേശം നേരത്തെ തന്നെ തയ്യാറാക്കി എന്റെ വിൽപത്രത്തോടൊപ്പം വയ്ക്കുന്നു.

1966 മുതൽ ദൈവനിയോഗം പോലെ യു.ജി.സി. യുടെ ഒരു സ്കോളർഷിപ്പ് ലഭിച്ചതു കാരണം ബറോഡയിലെത്തി. അന്ന് ഗുജറാത്ത് സംസ്ഥാനത്താകെ നമുക്ക് 4 ഇടവകകൾ മാത്രമാണുണ്ടായിരുന്നത്. 1970-ൽ വൈദികനായതിനു ശേഷം ഗുജറാത്ത് സംസ്ഥാനത്തെ മേഹ്സാന പട്ടണങ്ങളിലും, രാജസ്ഥാനിലും, മഹാരാഷ്ട്രയിലെ ഒന്നു രണ്ടു സ്ഥലത്തും മലങ്കരസഭയുടെ ഇടവകകൾ സ്ഥാപിക്കുന്നതിന് ദൈവം എന്നെ ഉപയോഗിച്ചു. ഇപ്പോൾ ഈ ഇടവകകളെ ഉൾക്കൊള്ളിച്ച് ഒരു മെത്രാസനം തന്നെ നിലവിൽ വന്നു എന്നതിൽ നാം അഭിമാനിക്കുന്നു. ഫാ. കെ. ടി. തോമസ് ആയിരുന്ന നമ്മെ മേൽപ്പട്ട സ്ഥാനത്തേക്ക് മലങ്കര അസോസിയേഷൻ തെരഞ്ഞെടുത്തപ്പോൾ അത് ദൈവിക തെരഞ്ഞെടുപ്പായി നാം കണ്ടു. അവസരങ്ങൾക്കായി ഓടി നടക്കുന്ന പാരമ്പര്യം പൗരസ്ത്യ സഭാപിതാക്കന്മാർ പഠിച്ചിട്ടില്ല. ദൈവഹിതമെങ്കിൽ എല്ലാ അവസരവും നമ്മെ തേടിവരും. കാലാകാലങ്ങളിൽ സർവ്വശക്തനായ ദൈവം കാലത്തിന് അനുയോജ്യരായ പിതാക്കന്മാരെ തെരഞ്ഞെടുത്ത് സഭയുടെ വളർച്ചയെ ത്വരിതപ്പെടുത്തും എന്ന യാഥാർത്ഥ്യം നാം വിസ്മരിക്കരുത്.

നമ്മുടെ പിതൃസഹോദരനായ പുത്തൻകാവിൽ കൊച്ചുതിരുമേനി തുടങ്ങി വച്ച ബേസിൽ സമൂഹത്തിന്റെ പുനരുദ്ധീകരണം ഞാൻ ഏറെ ആഗ്രഹിച്ചിരുന്നു. ആയതുകൊണ്ടാണ് ഗുജറാത്തിലെ ബറോഡയിൽ ഒരു സ്കൂൾ നടത്താനുള്ള അവസരം കിട്ടിയപ്പോൾ ആയത് നടത്തിക്കൊണ്ടുപോകുവാൻ “The Trust of the Society of St. Basil” എന്ന പേര് നൽകി ഒരു ട്രസ്റ്റ് തുടങ്ങിയത്. ഇന്ത്യയുടെ വടക്കുപടിഞ്ഞാറൻ മേഖലയിൽ സഭയുടെ വളർച്ചയായിരുന്നു എന്റെ പ്രധാന ലക്ഷ്യം.

Education is for enlightenment എന്ന് നാം വിശ്വസിക്കുന്നു. നമ്മെക്കാൾ കൂടുതൽ നമ്മുടെ വൈദികർ പഠിക്കണം. പഠിച്ചു വളരണം എന്ന് നാം ആഗ്രഹിച്ചു, അതിനവരെ നാം പ്രോത്സാഹിപ്പിച്ചു. അങ്ങനെ പലരും ഉന്നത വൈദിക വിദ്യാഭ്യാസം നേടി സഭയുടെ വിവിധ മേഖലകളിൽ പ്രവർത്തിക്കുന്നു എന്നതിൽ നാം അതിയായി സന്തോഷിക്കുന്നു. ആയതുപോലെ തന്നെ ഭദ്രാസനത്തിലെ പഠിക്കാൻ കഴിവുള്ളവരും സാമ്പത്തികമായി പിന്നിൽ നിൽക്കുന്നവരുമായ വിദ്യാർത്ഥികൾക്ക് സാമ്പത്തിക സഹായം നൽകുന്ന ഒരു Loan Scholarship പദ്ധതിയിലൂടെ ഇപ്പോൾ തന്നെ ധാരാളം വിദ്യാർത്ഥികൾ ഉന്നത പഠനത്തിന് അർഹരായി കഴിഞ്ഞു.

വാത്സല്യ മക്കളെ,

നാം തുടങ്ങി വച്ച ദശാംശ പദ്ധതിയിലൂടെയും ലോൺ സ്കോളർഷിപ്പിലൂടെയും സമൂഹത്തിലും സഭയിലും അശരണരും ആശ്രയഹീനരും സാമ്പത്തിക തെരക്കുമുള്ള രോഗികളെ സഹായിക്കാനും, പഠനത്തിൽ ഉത്സുകരായ വിദ്യാർത്ഥികൾക്ക് പഠിക്കാനുള്ള അവസരം ലഭിക്കുന്നതിനും ഇടയായി എന്നത് സന്തോഷകരമാണ്. ആയതിനാൽ ഈ പദ്ധതികൾക്ക് ഒരു മുടക്കവും വരാതെ മുമ്പോട്ട് കൊണ്ടുപോകുവാൻ ചുമതലപ്പെട്ടവരും വിശ്വാസ സമൂഹവും ശ്രദ്ധിക്കണം.

ആരോഗ്യദായകമായ പ്രകൃതി, അതിജീവനത്തിന് ആവശ്യമാണെന്ന കാഴ്ചപ്പാട് നമുക്ക് ഉണ്ടാകണം. ദൈവം നമ്മെ ഈ ലോകത്തിൽ ആക്കിയിരിക്കുന്നത് ഭൂമിയുടെ അധിപന്മാരായിട്ടല്ല, മറിച്ച് ഭൂമിയുടെ കാവൽക്കാരായിട്ടാണ്.

നമ്മുടെ ജീവിതശൈലികൾ, ദൈവം സൃഷ്ടികർമ്മത്തിൽ നിലനിർത്തിയിരുന്ന സന്തുലിതാവസ്ഥ സംരക്ഷിക്കുന്നതാകുമ്പോൾ മാത്രമേ “തോട്ടം കാപ്പാനും വേല ചെയ്യുവാനും” ദൈവം മനുഷ്യനെ ഭരമേൽപ്പിച്ച ഉത്തരവാദിത്വം നിറവേറ്റപ്പെടുകയുള്ളൂ.



വാത്സല്യമുള്ളവരെ, നിങ്ങൾ ഏവരും വിശ്വാസം സ്തുതി ചെയ്യാനുള്ള സത്യവിശ്വാസം പഠിക്കണം, മനസ്സിലാക്കണം, തലമുറകൾക്ക് പകർന്നു കൊടുക്കണം. നമ്മുടെ ഭവനങ്ങളുടെയും, ഇടവകകളുടെയും ശിഥിലീകരണത്തിന് ഇടയാക്കുന്ന ചൂഷണങ്ങളെ ചെറുക്കുവാൻ തയ്യാറാകണം. എബ്രായർക്കെഴുതിയ ലേഖനം 6-ാം അദ്ധ്യായം 1 മുതലുള്ള വാക്യങ്ങളിൽ പ. പൗലോസ് ശ്ലീഹാ ഓർമ്മിപ്പിക്കുന്നു. “അതുകൊണ്ട് നിർജീവ പ്രവർത്തികളെക്കുറിച്ചുള്ള മാനസാന്തരം, ദൈവത്തിങ്കലെ വിശ്വാസം, സ്നാനങ്ങളെക്കുറിച്ചുള്ള ഉപദേശം, കൈവയ്പ്, മരിച്ചവരുടെ പുനരുത്ഥാനം, നിത്യശിക്ഷാവിധി എന്നിങ്ങനെയുള്ള അടിസ്ഥാനം പിന്നെയും ഇടാതെ നാം ക്രിസ്തുവിനെക്കുറിച്ചുള്ള ആദ്യ വചനം വിട്ടു പരിജ്ഞാനപൂർത്തി പ്രാപിപ്പാൻ ശ്രമിക്കുക.” അവസാന ശ്വാസം വരെയും സത്യവിശ്വാസത്തിൽ നിലനിൽക്കുവാനും ജീവിക്കുവാനും മലങ്കരസഭാ മക്കൾക്ക് കഴിയണം.

നമ്മുടെ സഭയ്ക്ക് പൈതൃകമായി ലഭിച്ച പാരമ്പര്യങ്ങളെയും വിശ്വാസങ്ങളെയും കാത്തുസൂക്ഷിക്കുന്നതിനും പരിപാലിക്കുന്നതിനും യാതൊരു വിട്ടുവീഴ്ചയും അലംഭാവവും ഉണ്ടാകരുത്. ആരാധന കാട്ടിക്കൂട്ടലായി മാറരുത്. ആർഷഭാരത പൈതൃകങ്ങളിൽ നാം അഭിമാനം കൊള്ളണം. ദേശീയ സഭയുടെ മക്കൾ എന്ന നിലയിൽ ഈ സനാതന സംസ്കാരം സംരക്ഷിക്കുന്നതിന് നമുക്ക് സാധിക്കണം, നാം ശ്രദ്ധിക്കണം. വിശ്വാസ വിപരീതങ്ങൾക്കോ വൈദേശികാധിപത്യങ്ങൾക്കോ ഈ സഭയെ ഇല്ലാതാക്കുവാൻ 20 നൂറ്റാണ്ടു കഴിഞ്ഞിട്ടും സാധിച്ചിട്ടില്ല. “എന്റെ ദൈവം എന്റെ സഭ” എന്ന് പുത്തൻകാവിൽ കൊച്ചുതിരുമേനി ഉരുവിട്ടിരുന്ന ആപ്തവാക്യം വീണ്ടും ഓർമ്മിപ്പിക്കുന്നു. സഭയെ കണ്ണിന്റെ കൃഷ്ണമണിപോലെ കാത്തുസൂക്ഷിക്കണം.

സഹോദര പിതാക്കന്മാരെ, കാലത്തിന് മുമ്പേ സഞ്ചരിക്കുന്ന ഉൾക്കാഴ്ചയുമായി സഭയെ നയിക്കാൻ നിങ്ങൾക്ക് ഇടയാക്കട്ടെ. പട്ടക്കാരെ, സഭയുടെ കൗദാശികാനുഭവങ്ങളുടെ നൽവരങ്ങൾ നിറപടിയായി നിവർത്തിക്കാൻ നിങ്ങൾക്ക് സാധിക്കട്ടെ. സന്യാസി സമൂഹമെ, നിങ്ങളുടെ വിശുദ്ധജീവിതവും നമസ്കാരങ്ങളും പരിമളധൂപമായി ഉയരട്ടെ. മാതാപിതാക്കളെ, നിങ്ങളുടെ പ്രാർത്ഥന സഭയുടെ കുടുംബങ്ങളെ ശക്തിപ്പെടുത്തുമാറാകട്ടെ. യുവതീയുവാക്കളെ നിങ്ങളാണ് സഭയുടെ ധീരരായ കാവൽഭടന്മാർ. നാളെകളിൽ ഉത്തമരായി സഭയെ നയിക്കാൻ ബൗദ്ധികമായും ആത്മികമായും ഉള്ള നിങ്ങളുടെ വളർച്ച മുഖാന്തരമായിരിക്കട്ടെ. കുഞ്ഞുങ്ങളെ, നിങ്ങളുടെ നൈർമ്മല്യവും നിഷ്കളങ്കതയും സഭയുടെ തിരുമുറ്റത്ത് വിളങ്ങട്ടെ.

കാതോലിക്കേറ്റിന്റെ പവിത്രതയും പ്രൗഢിയും കാത്തുസൂക്ഷിക്കുവാൻ പ. കാതോലിക്കാ ബാവായുടെ കരങ്ങൾക്ക് ശക്തി പകരാൻ ദൈവം നിങ്ങളേവരേയും മുഖാന്തരങ്ങളാക്കി തീർക്കുമാറാകട്ടെ എന്ന് ആശംസിക്കുന്നു, പ്രാർത്ഥിക്കുന്നു.

ദൈവം നമുക്ക് കൽപിച്ചു നൽകിയ കാലം തികഞ്ഞു എന്ന് നമ്മുടെ മനസാക്ഷി നമ്മോട് മന്ത്രിക്കുന്നു. നിങ്ങൾക്കു വേണ്ടി നാം പ്രാർത്ഥിക്കുന്നു. നിങ്ങളും നമുക്കുവേണ്ടി പ്രാർത്ഥിക്കണമെ. ദൈവം നിങ്ങളെ ഏവരേയും അനുഗ്രഹിക്കട്ടെ.

തോമസ് മാർ അത്താനാസിയോസ് മെത്രാപ്പോലീത്താ



ആത്മീയ കാര്യങ്ങളിൽ അഗാധ പണ്ഡിതൻ

ജെയിൻ ജോയി ഹാഗ്യാ


മലങ്കര ഓർത്തഡോക്സ് സഭയ്ക്ക് അഭിവന്ദ്യ അത്താനാസിയോസ് തിരുമേനിയുടെ ദേഹവിയോഗം തീരാനഷ്ടമാണ്. സഭയുടെ സീനിയർ മെത്രാപ്പോലീത്തായും, ചെങ്ങന്നൂർ ഭദ്രാസനാധിപനും, എം.ഡി സ്കൂൾസിന്റെ മാനേജറും, അഖില മലങ്കര ഗായകസംഘത്തിന്റെ പ്രസിഡന്റ്, പരിശുദ്ധ സഭാ സുന്നഹദോസ് സെക്രട്ടറി എന്നീ ആത്മീയ നിലകളിൽ അഭിവന്ദ്യ പിതാവിന്റെ പ്രവർത്തനങ്ങൾ വിസ്മരിക്കത്തക്കവയല്ല. ആത്മീയ കാര്യങ്ങളിൽ അഗാധമായ പാണ്ഡിത്യമായിരുന്നു അഭിവന്ദ്യ പിതാവിന്. എനിക്ക് ഓർമ്മ വരുന്ന ഒരു കാര്യമുണ്ട്. 2008-ൽ ഒരു ഇടവകയിൽ അഭിവന്ദ്യ പിതാവ് എഴുന്നള്ളിയപ്പോൾ ആ പള്ളിയുടെ പണികൾ പുരോഗമിക്കുകയായിരുന്നു ആ പള്ളിയിലേക്ക് കയറിയ പിതാവ് ഇടവകയുടെ വികാരിയോട് ഒരു ടേപ്പ് കൊണ്ട് വരാൻ നിർദ്ദേശിച്ചു. ടേപ്പ് കൊണ്ട് 3 ത്രോണോസും അളന്നു. അളവിൽ ഇടത് വശത്തെ ത്രോണോസിന് ചെറിയ അളവ് വ്യത്യാസം ഉണ്ടാകുന്നു. അത്ര ദീർഘവീക്ഷണമായിരുന്നു അഭിവന്ദ്യ പിതാവിന്. തിരുമേനിയുടെ നിർദ്ദേശമനുസരിച്ച് ത്രോണോസിന്റെ തേപ്പ് ചിപ്പ് ചെയ്ത് ശരിയാക്കി. ഗായകസംഘം പ്രസിഡന്റായി ചുമതല വഹിച്ച കാലയളവിലും ആ കർമ്മമണ്ഡലവും പിതാവിന്റെ ആത്മാർത്ഥ പ്രവർത്തനങ്ങൾ എപ്പോഴും ഉണ്ടാകുന്നു. ഈ മാസം 26-ന് ഞായറാഴ്ച അഭിവന്ദ്യ പിതാവിനെപ്പറ്റി പത്തളം അറത്തിൽ പള്ളിയിൽ വിവാഹ ശുശ്രൂഷയ്ക്ക് ഞാൻ കയർ ചെയ്യേണ്ടി ഇരുന്നത്. 2009-ൽ ചെങ്ങന്നൂർ അരമനയിൽ വച്ച് ആദ്യമായി അഭിവന്ദ്യ പിതാവിനെ കാണാൻ പോകുന്നത് പരമല തിരുമേനിയുടെ ഞാൻ ചെയ്ത ഒരു ആത്മബത്തിന്റെ മെസ്സേജ് വാങ്ങാനായിരുന്നു. വളരെ വാത്സല്യത്തോടെ ഉള്ള പിതാവിന്റെ ഞങ്ങളോടുള്ള കരുതൽ ഇന്നും ഓർമ്മിക്കുന്നു. അതിന് ശേഷം പല സന്ദർഭങ്ങളിൽ പിതാവിനെ കാണുമ്പോഴും പല ഉപദേശങ്ങളും, നിർദ്ദേശങ്ങളും തന്നിരുന്നു. പിതാവിന്റെ മുന്നിൽ ഒരായിരം കണ്ണിരിൽ കുതിർന്ന ആദരാഞ്ജലികൾ അർപ്പിക്കുന്നു. സ്വർഗ്ഗീയ ഊർശ്വേമിൽ തമ്പുരാന്റെ വലതുഭാഗത്ത് പിതാവ് മാലാഖമാരോടൊത്ത് ചേർക്കപ്പെട്ടെ.

പ്രഗത്ഭനായ സ്കൂൾ മാനേജർ

കോശി ഉമ്മൻ

മലങ്കര ഓർത്തഡോക്സ് സഭയുടെ സീനിയർ മെത്രാപ്പോലീത്തായും കാതോലിക്കേറ്റ് & എം.ഡി. സ്കൂൾസ് മാനേജറുമായിരുന്ന അഭിവന്ദ്യ തോമസ് മാർ അത്താനാസിയോസ് തിരുമേനിയുടെ ദേഹവിയോഗത്തിൽ ദുഃഖം രേഖപ്പെടുത്തുകയും പ്രാർത്ഥിക്കുകയും ചെയ്യുന്നു. എന്നെ ഒരു അധ്യാപകനായി നിയമിക്കുകയും ജീവിതത്തിൽ ഉയർച്ചയുടെ പടവുകളിലേക്ക് കടത്തിവിടുകയും ചെയ്തത് വന്ദ്യ പിതാവാണ്. മാനേജർ എന്ന നിലയിൽ സ്കൂളുകളേയും അധ്യാപക അനധ്യാപകരേയും കരുതുകയും ഏതൊരാളേയും അകാരണമായി ശിക്ഷിക്കാതെയും സ്കൂൾ ഓഫീസിലെ ക്രമരഹിത നിലപാടുകൾ ബോധ്യമായാൽ ഉത്തരവാദിത്തപ്പെട്ടവരെ വിളിച്ച് തിരുത്താൻ ആവശ്യപ്പെടുകയും പരിഹരിച്ചുവോ എന്ന് പരിശോധിക്കുകയും ചെയ്യുന്ന പിതാവ്. സ്കൂളുകൾ സന്ദർശിച്ചു ഞങ്ങളെ ഊർജ്ജസ്വലരാക്കുകയും പരിമിതികൾ മനസ്സിലാക്കുകയും പരിഹരിക്കുകയും പ്രിൻസിപ്പൽ, ഹെഡ് മാസ്റ്റർ എന്നിവർക്ക് സ്കൂൾ നടത്തിപ്പിൽ പൂർണ്ണപിന്തുണ നൽകുകയും ചെയ്ത അഭിവന്ദ്യ തിരുമേനി.

സ്കൂൾ ചരിത്രത്തിലെ സുവർണ്ണകാലഘട്ടം സുവർണ്ണലിപികളാൽ രേഖപ്പെടുത്തിയ പിതാവിന്റെ മുന്നിൽ ശിരസ്സു നമിച്ചുകൊണ്ട് ഞാനും എന്റെ കുടുംബവും ചെങ്ങന്നൂർ ബഥേൽ അരമനയിൽ... ദുഃഖത്തോടെ... പ്രാർത്ഥനയോടെ... വന്ദ്യ പിതാവേ സമാധാനത്താലേ പോവുക...



സെറാപൂർ പാതകാലത്തു ഗുരുവായ ഫാ. ഡോ. വി. സി. ശമുവേലിനൊപ്പം കെ. ടി. ബേബി (തോമസ് മാർ അത്താനാസിയോസ്)

ഗുരുവിനെ ബഹുമാനിച്ച് ശിഷ്യൻ

വർഗീസ് ഇ. ജോഷ്വാ

‘ശൗൽ (പൗലോസ് അപ്പോസ്തലൻ) ഗമാലിയേലിന്റെ പാദപീഠത്തിലിരുന്നു പഠിച്ചതുപോലെ ഞാൻ വി. സി. ശമുവേൽ അച്ചന്റെ പാദപീഠത്തിലിരുന്നു വേദശാസ്ത്രം പഠിച്ചു’ എന്നാണ് തോമസ് മാർ അത്താനാസിയോസ് മെത്രാപ്പോലീത്താ സെറാപൂർ കോളജിൽ വേദശാസ്ത്ര ബിരുദ പാതകാലത്തെ അനുസ്മരിക്കുന്നത് (1960-1963). അന്നവിടെ പഠിപ്പിച്ചിരുന്ന ശതാഭിഷിക്തനായ റവ. ഡോ. കെ. വി. മാത്യു അച്ചൻ തന്റെ ശിഷ്യനായ തോമസ് മാർ അത്താനാസിയോസ് തിരുമേനിയുടെ ദേഹവിയോഗത്തെ അനുസ്മരിച്ചു സംസാരിച്ച കൂട്ടത്തിൽ അത് എടുത്തു പറയുകയുണ്ടായി. തോമസ് മാർ അത്താനാസിയോസ്, ഫിലിപ്പോസ് മാർ യൗസേബിയോസ്, ബിഷപ്പ് സാം മാത്യു ഇവർ മുവരും ഒരേ ബാച്ചിലും, പൗലോസ് മാർ പൗലോസ് ഉൾപ്പെടെ അന്നവിടെ പഠിച്ചിരുന്ന ഏതാണ്ട് 9 പേർ പിൽക്കാലത്തു ഓരോ സഭകളിലായി ബിഷോപ്പന്മാരായി തീരുകയും ചെയ്തു. സ്വഗുരുന്നമാരെ അത്യധികം സ്നേഹിച്ചു ബഹുമാനിച്ചാദരിച്ച തോമസ് മാർ അത്താനാസിയോസ് തിരുമേനി വി. സി. ശമുവേൽ അച്ചന്റെ ജന്മശതാബ്ദി അനുസ്മരണ സമ്മേളനത്തിൽ (2012) പങ്കെടുക്കാനെത്തിയതു തന്നെ ആശുപത്രിയിൽ വിശ്രമിച്ചു വരവെയായിരുന്നുവെന്നതും ആ ഗുരുശിഷ്യബന്ധത്തിന്റെ ആഴം എത്രമാത്രമെന്നു വ്യക്തമാക്കുന്നു. അദ്ദേഹത്തിന്റെ ദേഹവിയോഗത്തിൽ അഗാധമായ ദുഃഖം രേഖപ്പെടുത്തുന്നതോടൊപ്പം പരമ കാര്യബുദ്ധനായ സർവ്വേശ്വരൻ ആത്മാവിന് നിത്യശാന്തി നൽകട്ടെ എന്ന പ്രാർത്ഥനയോടെ.



ഫാ. ഡോ. വി. സി. ശമുവേലിന്റെ ജന്മശതാബ്ദിയിൽ പ്രസംഗിക്കുന്നു



പ്രതിസന്ധികളിൽ കൈത്താങ്ങായി, സംസ്കാരത്തെ ചേർത്തിണക്കി

കോട്ടയം: സുനാമിയോ ചിക്കുൻഗുനിയയോ സ്ത്രീകൾക്കു നേരെയുള്ള അതിക്രമമോ എന്താകട്ടെ, സമൂഹം നേരിടുന്ന ഏതു പ്രശ്നമായാലും ക്രിയാത്മകമായി ഇടപെടുന്നതിനു മുൻപിൽ നിന്നയാളാണു തോമസ് മാർ അത്തനാസിയോസ്. ഡൽഹിയിൽ 2012ൽ നടന്ന കൂട്ട ബലാൽസംഗം അദ്ദേഹത്തെയും ദുഃഖിതനാക്കി. രാജ്യമെങ്ങും പ്രതിഷേധം അലയടിക്കുന്ന സമയം. തനിക്കു സാധിക്കുന്ന വിധത്തിൽ ഇത്തരം പ്രശ്നങ്ങളെ നേരിടാനും ഇത്തരം സംഭവങ്ങൾ ആവർത്തിക്കുന്നതു തടയാനും അദ്ദേഹം ശ്രമം ആരംഭിച്ചു.

‘അഭിമാനിയായ ഭാരതീയൻ എന്ന നിലയിൽ സംസ്കാരത്തിന് അനുസൃതമായ വിധത്തിൽ എല്ലാ സ്ത്രീകളോടും പെൺകുട്ടികളോടും മാനുഷമായി വർത്തിക്കും... വാക്കുകൊണ്ടും പ്രവർത്തിക്കൊണ്ടും ചിന്ത കൊണ്ടും സ്ത്രീകളെ ആദരിക്കും.’ ഡൽഹി സംഭവത്തിനുശേഷം തിരുമേനി എഴുതിയുണ്ടാക്കിയ പ്രതിജ്ഞയുടെ ആദ്യവാചകങ്ങളാണിത്. തൊട്ടടുത്ത ഞായറാഴ്ച കുർബാനയ്ക്കുശേഷം എല്ലാ പുരുഷൻമാരും യുവാക്കളും കരങ്ങൾ നീട്ടിപ്പിടിച്ച് ഈ പ്രതിജ്ഞ ചൊല്ലണമെന്ന കൽപനയും എല്ലാ ഇടവകകളിലേക്കും നൽകി.

ഗുജറാത്തിനെ പിടിച്ചുകുലുക്കിയ ഭൂകമ്പമുണ്ടായപ്പോഴും കേരള തീരത്തു സുനാമി ദുരന്തം വിതറിയപ്പോഴും ദുരിതബാധിത പ്രദേശങ്ങളിലേക്കു സഹായവുമായി തോമസ് മാർ അത്തനാസിയോസ് കടന്നു ചെന്നു. ചിക്കുൻഗുനിയയുടെ ആക്രമണത്തിൽ സംസ്ഥാനം പകച്ചു നിന്നപ്പോൾ ഫലപ്രദമായ ആയുർവേദ മരുന്ന് ഗുജറാത്തിൽനിന്നു കൊണ്ടുവന്നു സൗജന്യമായി വിതരണം ചെയ്യാനും മെത്രാപ്പോലീത്താ മുൻപിൽ നിന്നു.

ഭാരത സംസ്കാരം ജീവിതത്തിൽ പകർത്തിയ രാജ്യസ്നേഹി കൂടിയാ യിരുന്നു അദ്ദേഹം. ദേവാലയങ്ങളുടെ നിർമാണത്തിൽ ഭാരത സംസ്കാരത്തിന്റെ പ്രതിബിംബങ്ങളെ അദ്ദേഹം ചേർത്തിണക്കാൻ ശ്രദ്ധിച്ചു. കൊടിമരങ്ങളും കൽപടവുകളും കൽവിളക്കുമെല്ലാം ഇതിനു തെളിവ്. ഭദ്രാസന വളപ്പിലെ കെട്ടിടങ്ങളുടെ മേൽക്കൂരകളിൽ കാണുന്ന ഏകത തിരുമേനിയുടെ വാസ്തുശില്പകലയിലുള്ള താൽപര്യവും രാജ്യ സംസ്കാരത്തോടുള്ള സ്നേഹവും വ്യക്തമാക്കുന്നു.

പ്രകൃതിയെയും മണ്ണിനെയും എന്നും സ്നേഹിച്ചിരുന്നു. കാർഷിക വിളകൾ നട്ടുപരിപാലിക്കാനും അതിനു പ്രോത്സാഹനം നൽകാനും എന്നും ശ്രദ്ധിച്ചു. വെള്ളക്കുഴിയായിരുന്ന ബഥേൽ അരമനയുടെ പരിസരം പ്രകൃതിരമണീയത തുളുമ്പുന്ന കൃഷിയിടമാക്കി മാറ്റിയതു തന്നെ ഇതിനു തെളിവ്.

ദുരിതാശ്വാസപ്രവർത്തനത്തിനു കൂടണമെന്ന ആഗ്രഹം മൂടക്കിയ അപകടം

കൊച്ചി: നിസാമുദ്ദീൻ-തിരുവനന്തപുരം രാജധാനി എക്സ്പ്രസിൽ വെള്ളിയാഴ്ച പുലർച്ചെ എറണാകുളത്ത് എത്തുമെന്ന് അറിയിച്ചിരുന്ന തോമസ് മാർ അത്തനാസിയോസിനെ സ്വീകരിക്കാനായി പ്രൈവറ്റ് സെക്രട്ടറി ഡീക്കൻ സോളമൻ ബാബു, സഹായി പ്രീ സെമിനാരി വിദ്യാർഥി ജിതിൻ ജോസഫ് എന്നിവർ പുലർച്ചെ 2.30-ന് സ്റ്റേഷനിലെത്തിയിരുന്നു.

ട്രെയിൻ എത്തിയിട്ടും മെത്രാപ്പോലീത്തയെ കാണാതിരുന്നതിനെ തുടർന്നു സോളമനും ജിതിനുമാണു വിവരം റെയിൽവേ പൊലീസിനെയും ആർപിഎഫിനെയും അറിയിച്ചത്. അടുത്ത ബന്ധുവിന്റെ ഞായറാഴ്ച നടക്കേണ്ട വിവാഹ ചൂടങ്ങിൽ പങ്കെടുക്കാൻ എറണാകുളത്തേക്കു വരികയായിരുന്നു അദ്ദേഹം.

ബാഗും ഒരു ട്രോളി ബാഗും മെത്രാപ്പോലീത്ത യാത്ര ചെയ്തിരുന്ന എസി കോച്ചിന്റെ വാതിലിനു സമീപം ഉണ്ടായിരുന്നു. ബാഗുകൾ കണ്ടതോടെ എന്തെങ്കിലും അപകടം സംഭവിച്ചിട്ടുണ്ടാകാമെന്ന് അവർ സംശയിച്ചു. ആർപിഎഫ് അടുത്ത സ്റ്റേഷനുകളിലേക്കു സന്ദേശം കൈമാറിയെങ്കിലും വിവരങ്ങളൊന്നും ലഭിച്ചില്ല. നേരം പുലർന്നപ്പോൾ സംഭവം അറിഞ്ഞ നാട്ടുകാരാണു വിവരം പൊലീസിനെ അറിയിച്ചത്. ഉടനെ റെയിൽവേ പൊലീസിനൊപ്പം സോളമനും മറ്റുള്ളവരും സ്ഥലത്ത് എത്തി തിരിച്ചറിഞ്ഞു. അസിസ്റ്റന്റ് കമ്മീഷണർ കെ. ലാൽജിയുടെ നേതൃത്വത്തിൽ പൊലീസ് സംഘം അപകടം നടന്ന സ്ഥലത്തെത്തി പരിശോധന നടത്തി. ഭൗതികദേഹം എറണാകുളം ജനറൽ ആശുപത്രിയിലെത്തിച്ചു.

ഓഗസ്റ്റ് ഏഴിനാണു മെത്രാപ്പോലീത്ത വഡോദരയിലേക്കു പോയത്. ഒറ്റയ്ക്കാണു മിക്കപ്പോഴും യാത്ര. 17ന് തിരികെ വരേണ്ടതായിരുന്നു. എന്നാൽ വെള്ളപ്പൊക്കം മൂലം ട്രെയിനിൽ വരികയുമായിരുന്നു. ചെങ്ങന്നൂരിലെ ദുരിതാശ്വാസപ്രവർത്തനങ്ങൾക്കു വേണ്ട നിർദ്ദേശം നൽകുകയും അതിൽ സജീവമായി പങ്കെടുക്കാനുള്ള ആഗ്രഹവും പ്രകടിപ്പിച്ചിരുന്നുവെന്നു വൈദികർ പറഞ്ഞു. വഡോദരയിൽ അദ്ദേഹം മുൻകൈയെടുത്തു നടത്തിയിരുന്ന വിദ്യാഭ്യാസ സ്ഥാപനങ്ങൾ സന്ദർശിക്കാനാണു പോയത്.



കൃഷിയെ സ്നേഹിച്ച ഇടയൻ

ഓതറ: ആത്മീയ ജീവിതത്തോടൊപ്പം പ്രകൃതിയെയും പക്ഷിമൃഗാദികളെയും സ്നേഹിച്ചിരുന്ന ഇടയനാണ് തോമസ് മാർ അത്തനാസിയോസ്. അഞ്ചേക്കറോളം വരുന്ന ഓതറ ദയറായിൽ ചെടിത്തലപ്പുകളുടെ പരിചാരകനായിരുന്നു അദ്ദേഹം. ഇവിടെ റബറും തെങ്ങും മാത്രമല്ല, കോളിഫ്ലവർ ഉൾപ്പെടെ വിവിധയിനം പച്ചക്കറികളും നാട്ടുവിളകളും സമൃദ്ധിയോടെ വിളവുണ്ടു. കൃഷിയോട് എന്നും പ്രിയമായിരുന്നു.

ആടുമാടുകളെ എറെ ഇഷ്ടപ്പെട്ടിരുന്ന ഈ വലിയ ഇടയൻ പരിപാലിച്ചിരുന്നത് ഒൻപതു പശുക്കളെ. ദയറാവളപ്പിലെ തൊഴുത്തിൽ ചെന്നാൽ വിവിധയിനത്തിലുള്ള പശുക്കളെ കാണാം. ഇവിടെ നിന്ന് പാലും വിൽപന നടത്തുന്നുണ്ട്. കോഴിയും കൽഗവും പാത്തയുമൊക്കെ ഈ വളപ്പിൽ കാണാൻ കഴിയും. ദയറായിലെ വൈദികരും അംഗങ്ങളും ഇതിനായി മാർ അത്തനാസിയോസിനെ സഹായിച്ചിരുന്നു.



സീറോ മലബാർ സഭയുടെ മേജർ ആർച്ച് ബിഷപ്പ് ജോർജ്ജ് ആലഞ്ചേരി പ്രാർത്ഥന നടത്തുന്നു.



പിതാവേ സമാധാനത്താലെ പോവുക...



മാതൃ ദേവാലയത്തിൽ



മാർ ക്രിസോസ്റ്റം വലിയ മെത്രാപ്പോലീത്താ ആദരാഞ്ജലി അർപ്പിക്കാനെത്തിയപ്പോൾ



മാർ ജോസഫ് പെരുന്തോട്ടം പ്രാർത്ഥന നടത്തുന്നു



അന്ത്യവിശ്രമത്തിനായി ഓതറയുടെ മണ്ണിലേക്ക്



അന്ത്യവിശ്രമത്തിനായി ഓതറയുടെ മണ്ണിലേക്ക്

ചെങ്ങന്നൂർ ഭദ്രാസന ഭരണം മലങ്കര മെത്രാപ്പോലീത്താ ഏറ്റെടുത്തു

ദേവലോകം: ചെങ്ങന്നൂർ ഭദ്രാസന മെത്രാപ്പോലീത്താ തോമസ് മാർ അത്താനാസ്യോസ് കാലം ചെയ്തതിനെ തുടർന്ന് ഓഗസ്റ്റ് 24-ന് ഭദ്രാസന ഭരണം മലങ്കര മെത്രാപ്പോലീത്തായായ പ. ബസേലിയോസ് മാർത്തോമ്മാ പൗലോസ് ദിതീയൻ ഏറ്റെടുത്തു. തോമസ് മാർ അത്താനാസ്യോസിന്റെ കബറടക്കസമയത്ത് ഭദ്രാസന ഭരണം ഏറ്റെടുത്തുകൊണ്ടുള്ള കല്പന ഡോ. യൂഹാനോൻ മാർ ദിയസ്ക്കോറോസ് വായിച്ചു. മലങ്കര മെത്രാപ്പോലീത്തായെ ഭദ്രാസന ഭരണത്തിൽ സഹായിക്കാൻ ഡോ. മാത്യൂസ് മാർ തീമോത്തിയോസിനെ അസിസ്റ്റന്റ് മെത്രാപ്പോലീത്തായായി നിയമിച്ചു.



‘നിങ്ങളോടു
വൈവചനം
പ്രസംഗിച്ച
എന്റെ മുഖം
നിങ്ങൾ
ഇനിയും
കാണുകയില്ല
എന്ന
തിരുവചനം
ഇതാ നിവർ
ത്തിയാക്ക
പ്പെടുന്നു ...’



വൈദികശ്രീ എം. ഒ. ജോൺ അച്ചനും അസോസിയേഷൻ സെക്രട്ടറി ബിജു ഉമ്മനും ആദരാഞ്ജലികൾ ആർപ്പിക്കുന്നു.



തോമസ് മാർ അത്താനാസിയോസ് 'അട്ടപ്പാടിക്ക് ഒരു സ്നേഹസ്പർശവുമായി' ആദിവാസി ഊരുകൾ സന്ദർശിച്ചപ്പോൾ.

ആ സ്വപ്നങ്ങൾ പൂവണിയട്ടെ

തോമസ് പോൾ

ഒരു ദശാബ്ദം മുമ്പ് ബറോഡയ്ക്കടുത്ത് ഹലോളിൽ ഐ നാൻ ദേശീയ കോൺഫ്രൻസ് അഭിവന്ദ്യ തോമസ് മാർ അത്താനാസിയോസ് തിരുമേനി ആതിഥ്യം വഹിച്ചു. അതിന്റെ മുന്നൊരുക്കങ്ങൾ നടത്തുന്നതിന് പ്രൊഫ. കെ. സി. മാണി സാറും ഞാനും തീരുമേനിയുടെ ക്ഷണപ്രകാരം പോയി. തിരുമേനി സ്വന്തം കാനിൽ ഞങ്ങളെ ബറോഡയും സമീപ പ്രദേശങ്ങളും കൂടെ വന്ന് കാണിക്കുകയും കെ. ടി. തോമസ് അച്ചനായിരുന്ന കാലംമുതൽ തന്റെ ഗുജറാത്ത് പ്രവർത്തനങ്ങളും പിന്നീട് വഴികളും സഭക്ക് ഉണ്ടായിട്ടുള്ള നേട്ടങ്ങളും ബേസിൽ ട്രസ്റ്റ്, പുത്തൻ കാവിൽ തിരുമേനി സ്ഥാപിച്ച പത്തനംതിട്ട ബേസിൽ പ്രസ്ഥാനങ്ങൾ ഇവയെ ബന്ധിപ്പിക്കുന്ന ഭാവി സ്വപ്നങ്ങൾ എല്ലാം സംസാരിക്കുകയുണ്ടായി. പിന്നീട് പലപ്പോഴായി ഇതേപ്പറ്റി സംസാരിച്ചിട്ടുണ്ടെങ്കിലും അല്പം നിരാശ കാണാമായിരുന്നു. തിരുമേനിയുടെ പൂർണ്ണമായും പൂർത്തീകരിക്കപ്പെടാത്ത സ്വപ്നങ്ങൾ പൂർത്തിയാക്കാൻ പ്രാർത്ഥനകളോടെ എന്റെ ഓർമ്മകൾ പങ്കു വയ്ക്കുന്നു.

ജീവിത വഴിത്താരയിൽ കൈപിടിച്ച് നടത്തിയ ദൈവദൂതൻ


കോട്ടയം: അന്ന്, ആ സൈക്കിളിനു തോമസ് മാർ അത്താനാസിയോസ് മെത്രാപ്പൊലീത്ത കൈ കാണിച്ചത് അമിത് അഗർവാളിനെ ഡോക്ടറാക്കാനായിരുന്നു. വർഷങ്ങൾക്കു മുമ്പാണ് സംഭവം. ഗുജറാത്തിലെ വഡോദരയിലൂടെ നടക്കാനിറങ്ങിയതാണ് തോമസ് മാർ അത്താനാസിയോസ് മെത്രാപ്പൊലീത്ത. എതിരെ സൈക്കിൾ ചവിട്ടി വന്ന കുട്ടി മെത്രാപ്പൊലീത്തയെ അഭിവാദ്യം ചെയ്തു. പ്രത്യഭിവാദ്യം ചെയ്യാൻ പൊക്കിയ കൈ കൊണ്ട് മെത്രാപ്പൊലീത്ത അമിത്തിന്റെ സൈക്കിൾ തടഞ്ഞു നിർത്തി. എന്റെ കൂടെ പോരുന്നോ എന്നു ചോദിച്ചു.

ഒറ്റ നോട്ടത്തിൽ മിടുക്കനായ വിദ്യാർഥിയെ മെത്രാപ്പൊലീത്ത അമിത്തിൽ കണ്ടെത്തിയിരുന്നു. അടുത്ത ദിവസം സഭയുടെ സ്കൂളിൽ അമിത്തിനെ ചേർത്തു. എല്ലാം ക്ലാസിലും ഒന്നാം റാങ്കോടെ പാസായ അമിത് അഗർവാൾ വഡോദരയിലെ പ്രമുഖ ഡോക്ടറാണ്. അമിത്തിനെ പോലെ ജീവിതത്തിന്റെ നാൽക്കവലകളിൽ മാർ അത്താനാസിയോസിനെ കണ്ടുമുട്ടിയവർ ഏറെയുണ്ട്.

കൈപിടിച്ചും വഴിതിരിച്ചും അവരെ മെത്രാപ്പൊലീത്ത നല്ല വഴിയിലേക്കു നയിച്ചു. അതും കൈ അയച്ചു സഹായിച്ച്. മികവു കണ്ടെത്താനും അവരെ ആവശ്യമറിഞ്ഞു സഹായിക്കാനും കാലം ചെയ്ത ചെങ്ങന്നൂർ ഭദ്രാസനാധിപൻ തോമസ് മാർ അത്താനാസിയോസിനു ദൈവികമായ കഴിവുണ്ടായിരുന്നുവെന്ന് വഡോദര എംഎസ് സർവകലാശാല ഫാക്കൽറ്റി ഓഫ് ആർട്സ് ഡീൻ ഡോ. കൃഷ്ണൻ നമ്പൂതിരി ഓർമ്മിക്കുന്നു.

“വഡോദരയിലെ മലയാളികൾക്ക് അത്താണിയായിരുന്നു മെത്രാപ്പൊലീത്ത. 1980 കളിലാണ് ഞാൻ ഉപരിപഠനത്തിനു വഡോദരയിൽ എത്തുന്നത്. പണത്തിനു നല്ല ഞെരുക്കമുണ്ട്. എന്റെ സഹപാഠി സി.ടി.തോമസ് മെത്രാപ്പൊലീത്തയുടെ ബന്ധുവാണ്. പണത്തിനു ഞാൻ ബുദ്ധിമുട്ടു നേരിടുന്ന കാര്യം സി.ടി.തോമസ് വഴി മെത്രാപ്പൊലീത്ത അറിഞ്ഞു. സഭയുടെ സ്കൂളിൽ അവധിക്കാലത്ത് ക്ലാസുകൾ എടുക്കാൻ അദ്ദേഹം അവസരം നൽകി. ഇതോടെ പണത്തിന്റെ ബുദ്ധിമുട്ടു മാറിയെന്നു മാത്രമല്ല സ്ഥിര വരുമാനത്തിനു വഴിയുമായി”

തിരുമേനിയുടെ ഇടപെടലിന്റെ സവിശേഷതയാണിത്. സഹായം തേടി ചെല്ലുന്നവരിൽ അർഹരായവരെ അദ്ദേഹം ഒരിക്കലും നിരാശപ്പെടുത്തില്ല. അതേ സമയം, സ്വയം അധാനിച്ച് പണം കണ്ടെത്താനുള്ള വഴി അദ്ദേഹം കണ്ടെത്തി നൽകും. അർഹരായ ആരെയും അദ്ദേഹം നിരാശരാക്കില്ല. എന്നാൽ അനർഹമായ ഒന്നും നൽകുകയുമില്ല. ഡോ. കൃഷ്ണൻ നമ്പൂതിരി പറഞ്ഞു. വിദ്യാഭ്യാസ വികസനത്തിനാണ് അദ്ദേഹം എന്നും ഊന്നൽ നൽകിയത്. വഡോദരയിൽ ഒട്ടേറെ സ്കൂളുകൾ അദ്ദേഹം സ്ഥാപിച്ചു.



അതോടൊപ്പം ഇല്ലായ്മയിൽ വലയുന്ന പ്രതിഭകളെ തെരുവിൽ നിന്നു പോലും കണ്ടെത്തുമായിരുന്നു.

12ാം ക്ലാസിൽ നല്ല മാർക്കുണ്ടായിട്ടും കുലിവേല ചെയ്തു ജീവിക്കുന്ന തമിഴ്നാട് സ്വദേശിയായ കുട്ടിയെ ഒരു യാത്രയിലാണ് അദ്ദേഹം കണ്ടെത്തിയത്. ഒപ്പം കുട്ടിക്കൊണ്ടു വന്ന അവനെ എംകോം വരെ പഠിപ്പിച്ച ശേഷം നാട്ടിലേക്കയച്ചു. ഗുജറാത്തിലെ കുട്ടികൾ ഇംഗ്ലീഷിനു പിന്നിലാണെന്നു മനസിലാക്കിയ സർക്കാർ പ്രത്യേക പദ്ധതി കൊണ്ടുവന്നിരുന്നു. ആ പദ്ധതി ഏറ്റവും മികച്ച രീതിയിൽ നടപ്പിലാക്കിയത് മെത്രാപ്പൊലീത്തയുടെ സ്കൂളുകളിലായിരുന്നു.

വഡോദരയുടെ കുഗ്രാമങ്ങളിലാണ് അദ്ദേഹം സ്കൂളുകൾ ആരംഭിച്ചതെന്ന് എംഎസ് സർവകലാശാല തത്യാശാസ്ത്ര വിഭാഗം അധ്യാപകൻ ഡോ. ഗിരീഷ്കുമാർ ഓർമ്മിക്കുന്നു. വഡോദരയിൽ മെത്രാപ്പൊലീത്തയ്ക്ക് വലിയ ശിഷ്യ സമ്പത്തും അതിലേറെ സുഹൃത്ത് സമ്പത്തുമുണ്ടായിരുന്നു. മതത്തിന്റേയോ സമുദായത്തിന്റേയോ ഭാഷയുടെയോ അതിരുകളില്ലാത്ത സ്നേഹത്തിന്റെ ആശ്വാസമായിരുന്നു അദ്ദേഹമെന്ന് ഗിരീഷ്കുമാർ പറഞ്ഞു.



മാർ അത്താനാസിയോസ് അനശ്വരനായ ഗുരുനാഥൻ

അബി എബ്രഹാം കോശി, കാർത്തികപ്പള്ളി

മാർ അത്താനാസിയോസ് ആ പേരിനുപോലും അനശ്വരൻ എന്നർത്ഥം. അദ്ദേഹത്തിന്റെ ജീവിതവും അങ്ങനെ തന്നെ. ഈ മരണം ഒന്നിന്റെയും അവസാനമാകുന്നില്ല. ഒരായിരം നല്ല സ്മരണകളുടെ ആരംഭമാണ്. മണ്ണിനെയും മനുഷ്യനെയും സഹജീവികളെയും ഒരുപോലെ പ്രണയിച്ചവൻ. നടന്നു വന്ന എല്ലാ വഴികളിലും ഈ മനുഷ്യൻ വ്യത്യസ്തനായിരുന്നു. പ്രവർത്തിയിൽ, വാക്കുകളിൽ, കാഴ്ചപ്പാടുകളിൽ, തീരുമാനങ്ങളിൽ, നിലപാടുകളിൽ, സൗഹൃദങ്ങളിൽ എല്ലാം വ്യത്യസ്തൻ. ഒരു ആയുസ്സിൽ മനുഷ്യൻ ദൈവികമായ എന്തെല്ലാം നന്മകളെ സ്വന്തമാക്കാമോ അതെല്ലാം സ്വന്തമാക്കിയിട്ടുണ്ട് മാർ അത്താനാസിയോസ്. മഹാപുരോഹിതൻ, ഗുരു, കർഷകൻ, വാഗ്മി, ചരിത്രകാരൻ തുടങ്ങിയത് അവയിൽ ചിലത് മാത്രം.

അവസാന യാത്ര പോലും പ്രളയത്തിൽ കഷ്ടത അനുഭവിക്കുന്ന മനുഷ്യരോട് ചേർന്ന് നിൽക്കുന്നതിനു വേണ്ടിയായിരുന്നു. താൻ പ്രാണൻ തുല്യം സ്നേഹിച്ച ചെങ്ങന്നൂരിനെ ദുരന്തം കടന്നാക്രമിച്ചപ്പോൾ അവരുടെ മടങ്ങി വരവ് വേഗത്തിലാക്കാൻ ഓടിയെത്തിയ പിതാവിന്റെ വിധേയ വാർത്ത ആ നാടിനെയും പരിശുദ്ധ സഭയെയും ഒരുപോലെ തളർത്തി. മാർ അത്താനാസിയോസിന്റെ സാന്നിധ്യം എന്നും ബലമായിരുന്നു. ഏതു പ്രതിസന്ധിയിലും ഏതു വേദനയിലും. തന്റെ ചുറ്റിലുമുള്ള എല്ലാ നന്മകളിലും മാർ അത്താനാസിയോസിന്റെ കൈയൊപ്പ് പതിഞ്ഞിട്ടുണ്ട്.


പരിശുദ്ധ സഭയെക്കുറിച്ചു എന്നും കരുതൽ ഉണ്ടായിരുന്ന

മെത്രാപ്പോലീത്താ. പരിശുദ്ധ കാതോലിക്കാ സിംഹാസനത്തോടും അതിൽ വാണരൂളിയ പിതാക്കന്മാരോടും എന്നും ഭയഭക്തി ബഹുമാനത്തോടെ മാത്രമേ മാർ അത്താനാസിയോസ് നിലനിന്നിട്ടുള്ളൂ. അല്ലെങ്കിൽ തന്നെ പുത്തൻകാവിൽ കൊച്ചുതിരുമേനിയുടെ സഹോദര പുത്രൻ അതിൽ അപ്പുറമായി എന്താണാവുക. തന്റെ ഇളയ സഹോദര മെത്രാപ്പോലീത്തായായ അഭിവന്ദ്യ പൗലോസ് മാർ മിലിത്തിയോസ് പരിശുദ്ധ കാതോലിക്കാ സ്ഥാനത്തേക്ക് തിരഞ്ഞെടുക്കപ്പെട്ടപ്പോൾ സ്ഥാനാരോഹണത്തിന് നേതൃത്വം നൽകിയതും അഭിവന്ദ്യ തിരുമേനിയായിരുന്നു.

ആർഷഭാരതത്തിന്റെ നന്മയെയും പൈതൃകത്തെയും ലോകത്തിന് മുൻപിൽ അഭിമാനത്തോടെ തുറന്നുകാട്ടുന്നതിൽ തിരുമേനി എന്നും ശ്രദ്ധിച്ചിരുന്നു. കേരളത്തിൽ എല്ലാ അനുകൂല സാഹചര്യം ഉണ്ടായിട്ടും തന്റെ പ്രവർത്തന മണ്ഡലമായി തിരഞ്ഞെടുത്തത് ഗുജറാത്തിന്റെ ഗ്രാമങ്ങളെയാണ് ആരും ഇല്ലാത്തവർക്ക് ഒന്നും ഇല്ലാത്തവർക്ക് നല്ല വഴി കാണിച്ചു കൊടുക്കാൻ ദൈവം തിരഞ്ഞെടുത്ത ഗുരുനാഥനാണ് മാർ അത്താനാസിയോസ്. അഭിവന്ദ്യ തിരുമേനിയുടെ വിയർപ്പിൽ നിന്ന് ഉയർന്നു വന്ന സ്ഥാപനങ്ങൾ തന്നെയാണ് അദ്ദേഹത്തിനുള്ള ഏറ്റവും വലിയ സ്മാരകങ്ങൾ. 'Good; Go Ahead' എന്ന് ഓരോ സ്മാരകങ്ങളും ഓതരയിലെ ആ കബറും വരും തലമുറകളോട് വിളിച്ചു പറയും.



കേരള മുഖ്യമന്ത്രി പിണറായി വിജയൻ ആദരാഞ്ജലി അർപ്പിക്കുന്നു.



കേരള മുഖ്യമന്ത്രി പിണറായി വിജയൻ സ്വന്തം കൈപ്പടയിലെഴുതിയ അനുശോചന കുറിപ്പ്



പിതാവേ സമാധാനത്താലെ പോവുക

“ധന്യാചാര്യോ പോയാലും ശാന്ത്യാ പുകണമേ നീ ഭാസുര മണവരയിൽ വിമലാചാര്യ ഞങ്ങളിലങ്ങയുടെ നാഥൻ കനിയാൻ പ്രാർത്ഥിച്ചിടണമേ...”



ജോസഫ് മാർ ഗ്രീഗോറിയോസ് ആദരാഞ്ജലി അർപ്പിക്കുന്നു



നികത്താനാകാത്ത നഷ്ടം

എം വി ഗോവിന്ദൻ

കണ്ണൂർ: എല്ലാ ജനവിഭാഗത്തോടും സമഭാവനയോടെ മതനിരപേക്ഷ ഉള്ളടക്കം കാത്തുസൂക്ഷിച്ച തോമസ് മാർ അത്തനാസിയോസ് തിരുമേനിയുടെ മരണം നികത്താനാകാത്ത നഷ്ടമാണെന്ന് സിപിഐ എം കേന്ദ്ര കമ്മിറ്റി അംഗം എം വി ഗോവിന്ദൻ പറഞ്ഞു. കക്ഷി രാഷ്ട്രീയത്തിനതീതമായി എല്ലാ വിഭാഗം ജനങ്ങളുമായും നേതാക്കളുമായും സൗഹൃദം സൂക്ഷിച്ചു. പിന്നോക്കം നിൽക്കുന്നവരോടും ദുരിതമനുഭവിക്കുന്നവരോടും പ്രതിബദ്ധത പുലർത്തി. മനുഷ്യസ്നേഹത്തിലൂന്നിയുള്ള കർഷകമനസ്സോടെ ഏത് നല്ല കാര്യത്തിലും സഹകരിക്കാൻ അദ്ദേഹത്തിന് മടിയുണ്ടായിരുന്നില്ല. കഴിഞ്ഞ ചെങ്ങന്നൂർ ഉപതെരഞ്ഞെടുപ്പ് ഘട്ടത്തിൽ ആ മനസ് തനിക്കും തിരിച്ചറിയാൻ കഴിഞ്ഞതാണ്.

വിദ്യാഭ്യാസമേഖലയിൽ മികച്ച ഇടപെടലുകളാണ് അദ്ദേഹത്തിന്റെ നേതൃത്വത്തിൽ നടത്തിയത്. ഗുജറാത്ത് അടക്കമുള്ള രാജ്യത്തിന്റെ പിന്നോക്ക പ്രദേശങ്ങളിൽ വിദ്യാഭ്യാസം എത്തിക്കാനും വലിയ മുന്നേറ്റമുണ്ടാക്കാനും നടത്തിയ പ്രവർത്തനങ്ങൾ ശ്ലാഘനീയമായിരുന്നു എം വി ഗോവിന്ദൻ പറഞ്ഞു.



നാഗ്പൂർ സെന്റ് തോമസ് സെമിനാരി വൈദികരുടെ നേതൃത്വത്തിൽ വൈദിക വിദ്യാർത്ഥികൾ അടങ്ങുന്ന എൻപതിൽപരം സന്നദ്ധ സേവകർ ജാതി മത ഭേദമന്യേ വീടുകളിൽ കയറി അവ താമസ യോഗ്യമാക്കി. ആരും എത്തിപ്പെടാൻ കഴിയാത്ത ഇടങ്ങളിൽ ആഹാരം എത്തിച്ചു.

ഇടയൻ നാടിന്റെ യാത്രാമൊഴി

ചെങ്ങന്നൂർ: സമാധാനത്തിന്റെയും ഐക്യത്തിന്റെയും പ്രതിപുരുഷനു ജന്മനാടും സഭാമക്കളും ആദരനിർഭരമായ യാത്രാമൊഴിയേകി. മലങ്കര ഓർത്തഡോക്സ് സുറിയാനി സഭ സീനിയർ മെത്രാപ്പൊലീത്തയും ചെങ്ങന്നൂർ ഭദ്രാസനാധിപനുമായ തോമസ് മാർ അത്തനാസിയോസിന്റെ ഭൗതിക ശരീരം ഓതറ സെന്റ് ജോർജ് ദയറായിൽ കബറടക്കി. വിശ്വാസി സമൂഹവും മുഖ്യമന്ത്രി ഉൾപ്പെടെ വിവിധ രംഗങ്ങളിലെ പ്രമുഖരും അന്ത്യോപചാരം അർപ്പിക്കാനെത്തി.

ശനിയാഴ്ച ബഥേൽ അരമനയിൽ നിന്നു പുത്തൻകാവ് കത്തീഡ്രലിൽ എത്തിച്ച ഭൗതിക ശരീരം പൊതുദർശനത്തിനു വച്ചപ്പോഴും ഒട്ടേറെപ്പേർ ആദരം അർപ്പിക്കാനെത്തി. ഇന്നലെ ഉച്ചയ്ക്കു ശേഷം പുത്തൻകാവ് നിന്നു നഗരി കാണിക്കൽ ആരംഭിച്ചു. തുടർന്നു ചെങ്ങന്നൂർ ടൗൺ, കല്ലിശേരി, മംഗലം വഴി നാലു മണിയോടെ ഭൗതികശരീരം ഓതറ ദയറയിലേക്കെത്തിച്ചു.

തുടർന്നു പരിശുദ്ധ ബസേലിയോസ് മാർത്തോമ്മാ പൗലോസ് ദിത്രിയൻ കാതോലിക്കാ ബാവായുടെയും സഹോദര മെത്രാപ്പൊലീത്തമാരുടെയും കാർമ്മികത്വത്തിൽ അവസാന ഘട്ടം ശുശ്രൂഷകൾ നടത്തി. പരിശുദ്ധ ബാവാ അനുസ്മരണ പ്രസംഗം നടത്തി. അഞ്ചരയോടെ ദയറ ചാപ്പലിന്റെ വടക്കുഭാഗത്തു തയ്യാറാക്കിയ കബറിൽ ഭൗതികശരീരം ഇറക്കി വച്ചതോടെ ശുശ്രൂഷകൾ പൂർത്തിയായി.

മുഖ്യമന്ത്രി പിണറായി വിജയൻ പുത്തൻകാവിലും മുൻ മുഖ്യമന്ത്രി ഉമ്മൻ ചാണ്ടി ദയറയിലും ആദരാഞ്ജലിയർപ്പിച്ചു. കേന്ദ്രമന്ത്രി അൽഫോൻസ് കണ്ണത്താനം, സംസ്ഥാന മന്ത്രിമാരായ ജി.സുധാകരൻ, മാത്യു ടി.തോമസ്, രാമചന്ദ്രൻ കടന്നപ്പള്ളി, പ്രതിപക്ഷ നേതാവ് രമേശ് ചെന്നിത്തല, മുൻ മന്ത്രിമാരായ കെ. എം. മാണി, ആർ. ബാലകൃഷ്ണപിള്ള, എം.പി. മാറായ കെ. സി. വേണുഗോപാൽ, കൊടിക്കുന്നിൽ സുരേഷ്, ബിജെപി സംസ്ഥാന അധ്യക്ഷൻ പി. എസ്. ശ്രീധരൻ പിള്ള, ഡോ. ഫിലിപ്പോസ് മാർ ക്രിസോസ്റ്റം വലിയ മെത്രാപ്പൊലീത്ത, ഡോ. ജോസഫ് മാർത്തോമ്മാ മെത്രാപ്പൊലീത്ത, കർദ്ദിനാൾമാരായ മാർ ജോർജ് ആലഞ്ചേരി, മാർ ക്ലീമീസ്, ക്നാനായ ആർച്ച് ബിഷപ്പ് കുറിയാക്കോസ് മാർ സേവേറിയോസ് തുടങ്ങിയവർ ആദരാഞ്ജലിയർപ്പിക്കാൻ എത്തിയിരുന്നു.

മാർ ഗ്രീഗോറിയോസ് ഓർത്തഡോക്സ് ക്രൈസ്തവ വിദ്യാർത്ഥിപ്രസ്ഥാനം കുന്നംകുളം ഭദ്രാസനതലത്തിൽ പ്രളയബാധിത മേഖലകളിലെ കുട്ടികൾക്ക് സ്കൂൾ കിറ്റ് വിതരണം ചെയ്യുന്ന ഒരു പദ്ധതി ആവിഷ്കരിച്ചിരിക്കുന്നു: 'കുട്ടുകാർക്കൊപ്പം.' കുട്ടികൾക്കും മുതിർന്നവർക്കും ഒരുപോലെ ഇതിൽ പങ്കാളികളാകാം. കുറഞ്ഞത് ഒരു പുസ്തകവും ഒരു പേനയുമെങ്കിലും ഓരോ സഭേസ്കൂൾ കുട്ടികളും ഈ സംരംഭത്തിലേക്ക് നൽകണം. ഒരു കുട്ടിക്ക് ആവശ്യമായ പഠനോപകരണ കിറ്റ് തയ്യാറാക്കാൻ 100 രൂപ കണക്കാക്കി കഴിയുന്നത്ര കുട്ടികളെ സ്പോൺസർ ചെയ്തോ പുസ്തകങ്ങൾ നൽകിയോ മുതിർന്നവർക്കും ഇതിൽ പങ്കാളികളാകാം. 'പടുത്തുയർത്താം ഒരു പുതിയ കേരളം - വിദ്യാസമ്പന്നമായ തലമുറയിലൂടെ...'





വേദനാദം-28

സെപ്റ്റംബർ 2

നാം ലോകത്തിലല്ല, ലോകം നമുക്കുള്ളിലാണ് വാങ്ങിപ്പിൻ ശേഷം മൂന്നാം ഞായർ (വി. മത്തായി 17:22:-27)

ഫാ. മാത്യു വർഗീസ് കുളങ്ങാട്ടിൽ



നാം ലോകത്തിലല്ല, ലോകം നമുക്കുള്ളിലാണ് എന്ന് ദൈവം ശിഷ്യന്മാർക്ക് എഴുതിയിട്ടുണ്ട്. ലോകമര്യാദകൾ പാലിക്കുന്ന യേശുവിനെ മനസ്സിലാക്കാനുതകുന്ന ഒരു വേദഭാഗമാണിത്. വി. മത്തായി ശ്ലീഹാ മാത്രം രേഖപ്പെടുത്തുന്ന ഒരു സംഭവമാണിത്. യരുശലേമിൽ പെസഹാ പെരുന്നാളിന് പോകുവാനുള്ള ഒരുക്കത്തിന്റെ ഭാഗമായി ഗലീലായിൽ അവർ ഒരുമിച്ച് കൂടിയിരിക്കുമ്പോൾ സംഭവിക്കുന്നതാണിത്. ലോകജീവിതത്തിന്റെ സൗന്ദര്യത്തിലാമഗ്നരായവർ ജലപ്രളയത്തിൽ മനുഷ്യരാശിക്ക് വേണ്ടി ഒന്നിച്ച് പ്രവർത്തിക്കുന്ന കാഴ്ച കേരളത്തിൽ നാം കണ്ടു. കഷ്ടം അനുഭവിച്ച ലോകത്തിന്റെ കുഞ്ഞാട് മനുഷ്യന്റെ കടമകളെ കുറിച്ചുള്ള അവബോധത്തിലേക്ക് നമ്മെ ഉണർത്തുന്നു. യേശുവിന്റെ കഷ്ടതകളെ പ്രതിയുള്ള വ്യാകുലത ലോകജീവിതത്തിൽ മനുഷ്യർ നിയോഗത്തിന്റെ കാഠിന്യത്തെ വെറുക്കുന്നതിന്റെ സൂചനകളായിരുന്നു.

നമ്മുടെ ആത്മാവിൽ നിറഞ്ഞ് നിൽക്കുന്ന ധർമ്മികതയും നീതിബോധവുമാണ് നാം ദൃശ്യലോകത്തും യാഥാർത്ഥ്യവൽക്കരിക്കുക. അറിഞ്ഞുകൊണ്ടുള്ള ലംഘനങ്ങളുടെ കാലത്ത് സാമൂഹ്യമര്യാദകളെ ശീലമാക്കിയ കർത്താവിനെ നമുക്ക് ഇവിടെ കാണാം. ദേശീയമായ കടമകളിൽ നിന്നുപോലും ഒഴിഞ്ഞുമാറാനുള്ള ഉപാധിയായി മതവിശ്വാസത്തെ ദുരുപയോഗിക്കുന്ന ഒരു കാലത്ത് രാജ്യത്തോടും അതിന്റെ നൈതിക കടമകളോടും പ്രതിബദ്ധതയായ മാതൃകയാണ് ഇത്. പ്രായപൂർത്തിയായ (ഇരുപത് വയസ്സ് പൂർത്തിയായവർ) യഹൂദപുരുഷന്മാർ അര ശതകേൽ വീതം ദേവാലയകാര്യങ്ങൾക്കായി നൽകണമെന്ന് ന്യായപ്രമാണങ്ങൾ (പുറ. 30.11-16, നെഹ. 10:32-33) അനുശാസിച്ചിരുന്നു. ഇത് സംബന്ധിച്ചുള്ള ഗൗരവമായ വീക്ഷണം നമ്മുടെ കടമകളെക്കുറിച്ച് പ്രകാശം പകരുന്നതാണ്.

ആലങ്കാരിക വ്യാഖ്യാനം (വ. 27): നികുതി പണം നൽകുവാൻ പത്രോസ് അയക്കപ്പെടുന്ന ഈ സംഭവത്തിന് ചില പിതാക്കന്മാർ നൽകുന്ന ആലങ്കാരിക വ്യാഖ്യാനം വളരെ ഹൃദ്യമാണ്. അതിപ്രകാരമാണ് - ലോകമാകുന്ന സംസാരസാഗരത്തിൽ മത്സ്യങ്ങളെ പോലെ വ്യാപരിക്കുന്നവനാണ് മനുഷ്യൻ. പാപസമുദ്രത്തിൽ നിന്ന് മത്സ്യങ്ങളാകുന്ന മനുഷ്യരാശിയെ പിടിച്ചെടുക്കുവാൻ സുവിശേഷ ബോധനങ്ങളായ ചുണ്ടകളുമായി, നിത്യജീവനിലേക്ക് മനുഷ്യരെ പിടിച്ചെടുക്കുവാൻ ശീമോൻ പത്രോസ് അയക്കപ്പെടുന്നു. പിടിക്കപ്പെട്ട മനുഷ്യന്റെ ഉള്ളിൽ കണ്ടെത്തപ്പെടുന്ന എസ്തീറ അഥവാ നാലു സുസൊ എന്ന ആ നാലു സുവിശേഷങ്ങൾ മുഖാന്തിരം ലഭിച്ച സത്യവിശ്വാസം അവൻ ആത്മരക്ഷയ്ക്ക് നിദാനമായിരുന്നു അത് ഓർമ്മിപ്പിക്കുന്നു.

അറിഞ്ഞുകൊണ്ട് നിന്ദിക്കുന്നവനെക്കാൾ, അറിഞ്ഞത് ആചരിക്കുന്നവനാണ് ശ്രേഷ്ഠൻ എന്നത് പ്രസക്തമാണല്ലോ. മത്സ്യത്തിനുള്ളിൽ നിന്ന് എസ്തീറാ ലഭിച്ചത് വി. കന്യകമറിയം അമ്മയിൽ നിന്നുള്ള കർത്താവിന്റെ ജനനത്തെ സൂചിപ്പിക്കാൻ പിതാക്കന്മാർ ഉപയോഗിക്കുന്ന വേദഭാഗം കൂടിയാണ്. കർമ്മങ്ങളിലും നിയോഗപൂർത്തിയിലുമുള്ള നമ്മുടെ

ആത്മാവാണ് മഹത്വം. ഈ സംഭവത്തിലെ ചില വഴി അടയാളങ്ങൾ കുറിക്കുകയാണിവിടെ.

1. കർത്തവ്യബോധത്തിലധിഷ്ഠിതമായ ജീവിതം

ദൈവം എപ്പോഴും നീതിയുടെയും ധർമ്മിക കടമകളുടെയും നിർവ്വഹണത്തിന് നമ്മെ സന്നദ്ധരാക്കുന്നുണ്ട്. കർത്തവ്യബോധത്തിലധിഷ്ഠിതമായ ജീവിതം കടം കൊടുക്കുവാനുള്ള ഒരാളെപ്പോലെ ജീവിക്കലാണ് എന്ന് ഒരു നർമ്മത്തിൽ പൊതിഞ്ഞ് പറഞ്ഞ് വെച്ചു. അയാൾ അതിന് വേണ്ടി അധാനിക്കുവാൻ വെമ്പുന്നതുപോലെയാണത്. പൗരധർമ്മങ്ങളെ പാലിക്കുവാൻ മനുഷ്യാവതാരം ചെയ്ത തമ്പുരാൻ താൽപ്പര്യപ്പെട്ടുവെങ്കിൽ നമുക്കും അതിനുത്തരവാദിത്തം ഉണ്ട്. ഹൈന്ദവ വിചാരങ്ങളിലും ധർമ്മസംസ്ഥാപനമാണ് ഈശ്വരധർമ്മമായി പറയുന്നത്. മനുഷ്യാവതാര കാലത്ത് രക്ഷകൻ എല്ലാറ്റിനും ഉചിതമാതൃകയാവുന്നതാണ് നാമിവിടെ കാണുന്നത്. പുരാതന കൃതിയായ തിരുകുറൾ എന്ന കാവ്യത്തിൽ ഇപ്രകാരം പറയുന്നു, അഞ്ചിന്ദ്രിയം വെന്ന ദൈവത്തിൻ മാർഗ്ഗത്തിൽ പിൻ ചെൽവോർ നീടുഴിവാഴ്വു. ഇന്ദ്രിയഗോചരങ്ങളായ എല്ലാറ്റിനെയും ജയിച്ചവനായ ദൈവത്തിന്റെ ധർമ്മമാർഗ്ഗത്തെ പിൻപറ്റുന്നവർ ഈ ഭൂമിയിൽ ക്ഷേമത്തോടെ ദീർഘകാലം വാഴുമെന്നാണ് അതിന്റെ അർത്ഥം.

യേശു ദേവാലയകാര്യങ്ങൾ പാലിച്ചവനാണ്. അതിനെ കച്ചവടകേന്ദ്രമാക്കാൻ ശ്രമിച്ചപ്പോൾ അവിടുത്തെ കോപം ജ്വലിച്ചിരുന്നു. എന്നാൽ യാഥാസ്ഥിതികമായ സാമ്പ്രദായിക ശൈലികളെ ചോദ്യം ചെയ്തിട്ടുള്ള യേശു, ദേവാലയ നികുതി നൽകാത്തവനായിരിക്കാം എന്ന ചിന്തയിൽ നിന്നാണ് യുദ്ധമാർ യേശു നികുതി കൊടുക്കുന്നില്ലേ? എന്ന് ചോദിക്കുവാനിടയായത്. ശീമോനുമായി ഭവനത്തിലെത്തുന്ന കർത്താവ് എല്ലാ പ്രാർത്ഥനകളും കരേറുന്നത് ആരിലേക്കാണോ, ആയവനായ താൻ ദേവാലയത്തിന്റെ ഉടയവനാണ് എന്നും എങ്കിലും സാമൂഹ്യകടമകളെ പാലിക്കുവാനുള്ള മാതൃക പഠിപ്പിക്കുവാനും അവിടുന്ന് ഈ സാഹചര്യത്തെ പ്രയോജനപ്പെടുത്തുന്നു എന്ന് നമുക്ക് മനസ്സിലാക്കാം. ആയതിനാൽ നിയോഗം നിവർത്തിക്കുന്ന, കടമകളെ പൂർത്തീകരിക്കുന്ന ഈ ക്രിസ്തു മഹത്വം നമുക്ക് പാഠമായിരിക്കട്ടെ!

2. അധാനത്തിന്റെ മഹത്വം: നമ്മുടെ കർത്താവ് നീ കടലിൽ ചെന്ന്

ചുണ്ടയിട്ട് ആദ്യം കിട്ടുന്ന മീനിനെ എടുക്കുക, അതിന്റെ വായ് തുറക്കുമ്പോൾ ഒരു ചതുർഭുജ പണം കാണും; അതെടുത്ത് നിനക്കും എനിക്കും വേണ്ടി കൊടുക്കുക എന്ന് പറഞ്ഞു. ഇവിടെ കർത്താവ് അധാനത്തിന്റെ ഫലത്തെയും അത് നൽകുന്ന മൂല്യത്തെയും വിലമതിച്ചിരുന്നുവെന്ന് ചില പിതാക്കന്മാരുടെ കുറിപ്പുകൾ കണ്ടിട്ടുണ്ട്. കർത്താവിന് ഈ നീണ്ട പ്രക്രിയയിലൂടെയല്ലാതെ ഈ ധനം നൽകുവാൻ കഴിയുമായിരുന്നു. അധാനത്തിൽ നിന്നുള്ള ആദായത്തിന് നൽകുന്ന നികുതിയായ് ഇത് കാണാവുന്നതാണ്. നികുതിവെട്ടിപ്പും, വഞ്ചനയും മറ്റും അധർമ്മികമായി നാം കാണേണ്ടതിന്റെ ആവശ്യകതയും ഇവിടെ പരിഗണിക്കണം.



മറിയാമെന്ന വരണ്ടഭൂമിയിൽ നിന്ന് മുളച്ചുവളർന്ന അനുഗ്രഹീത സസ്യം

ഫാ. ഡോ. കെ. എം. ജോർജ്ജ്

യേശുക്രിസ്തുവിന്റെ മനുഷ്യാവതാര രഹസ്യത്തെ സൂചിപ്പിക്കുവാൻ സഭാ പിതാക്കന്മാർ വിപരീതാർത്ഥം ധ്വനിപ്പിക്കുന്ന പ്രതീകങ്ങളുടെ സഹായം തേടുക പതിവാണ്. അവയിൽ മിക്കതും പഴയനിയമത്തിൽ നിന്നാണ് എടുക്കുക.

ഉള്ളിൽ തീ കത്തിപ്പടർന്നിട്ടും എരിയാതെ നിന്ന പച്ച മുൾപ്പടർപ്പ് നമുക്ക് സുപരിചിതമായ ചിത്രമാണ്. കന്യകയിൽ നിന്ന് ജനിച്ച പുത്രൻ സാമാന്യ യുക്തിക്ക് വഴങ്ങുന്നതല്ലല്ലോ (മുൾമരമെരിയാ-തെരിതീ തൻ നടുവിൽ കണ്ടതു പോൽ ചിന്തനമറിയാമിൽ വസിച്ചു ശരീരം പുണ്ടു). മനുഷ്യാവതാരത്തിന്റെ അതുല്യതയും നിഗൂഢതയും ഈ യുക്തി വൈരുദ്ധ്യത്തിന്റെ പശ്ചാത്തലത്തിലാണ് സഭാപാരമ്പര്യം കാണുന്നത്.

മാർ അപ്രേമിനെപ്പോലെ കാവ്യഭാവനയുള്ള സഭാഗുരുക്കന്മാർ മനുഷ്യാവതാരത്തിന്റെ അവർണ്ണനീയതയും അപ്രമേയതയും സൂചിപ്പിക്കുവാൻ വിരുദ്ധോക്തി (Oxymoron) പ്രതീകമായി ഉപയോഗിക്കുന്നത് കന്യകയായ മാതാവിനെത്തന്നെയാണ്. അവർണ്ണനീയമായതിനെ വ്യഞ്ജിപ്പിക്കുവാൻ നേരെയുള്ള പ്രതീകത്തേക്കാൾ നല്ലത് വിരോധാഭാസം (paradox) ആണല്ലോ.

വി. കുർബ്ബാന തക്സായിൽ, തുയോബോ ശുശ്രൂഷയിൽ നാം ഇങ്ങനെ കാണുന്നു: “ലോകസ്രഷ്ടാവും സൃഷ്ടികളെ ക്രമീകരിക്കുന്നവനും മറിയാമെന്ന വരണ്ട ഭൂമിയിൽ നിന്ന് മുളച്ച് വളർന്ന് തന്റെ മഹനീയ സൗരഭ്യത്താൽ ഭൂമിയെ മുഴുവനും നിറയ്ക്കുകയും തന്റെ വിശിഷ്ടോപദേശം മുഖാന്തിരം സൃഷ്ടിയുടെ എല്ലാ ഭാഗത്തുനിന്നും വിജാതീയ ദുർഗന്ധത്തെ അകറ്റുകയും ചെയ്ത അനുഗ്രഹീത സസ്യമായുള്ളോവെ! നിന്നെ ഞങ്ങൾ വന്ദിച്ച് സ്തുതിച്ച് സ്തോത്രം ചെയ്യുന്നു.”

വിശുദ്ധ മറിയാമിനെ വരണ്ടഭൂമിയെന്ന് വിശേഷിപ്പിക്കുന്നതിനു പുറകിൽ ആഴമായ ക്രിസ്തുവിജ്ഞാനീയ ദർശനമുണ്ട്. പാശ്ചാത്യ ദൈവ ശാസ്ത്രത്തിൽ ക്രിസ്തുവിജ്ഞാനീയ (Christology) തെയും മരിയവിജ്ഞാനീയ (Mariology) തെയും വേർതിരിച്ച് പഠിക്കാറുണ്ട്. എന്നാൽ ഓർത്തഡോക്സ് ചിന്തയിൽ ഈ വേർതിരിവ് കൽപ്പിക്കാറില്ല. കാരണം വിശുദ്ധ മറിയാമിനെക്കുറിച്ച് ദൈവശാസ്ത്രപരമായി പറയുന്നതെല്ലാം ക്രിസ്തുവിനെക്കുറിച്ചാണ്. കർത്താവിന്റെ മനുഷ്യാവതാര രഹസ്യത്തെക്കുറിച്ച് അർത്ഥപൂർണ്ണമായി പറയുന്നതെല്ലാം ദൈവമാതാവായ മറിയാമിനോട് ആഴമായി ബന്ധപ്പെട്ടിരിക്കുന്നു.

വരണ്ട ഭൂമി, അനുഗ്രഹീത സസ്യം എന്നീ വിശുദ്ധ പ്രതീകങ്ങളുടെ ഏതാനും ചില അർത്ഥതലങ്ങൾ പഴയനിയമത്തിന്റെ അടിസ്ഥാനത്തിൽ നോക്കാം.

1. പഴയനിയമത്തിൽ വരണ്ടഭൂമി അല്ലെങ്കിൽ മരുഭൂമി ഒരേസമയം ശാപഗ്രസ്തവും ദൈവകൃപയുടെ ഉറവിടവുമാണ്. ഏദന്തോട്ടം നനയ്ക്കാൻ അതിന്റെ മദ്ധ്യത്തിൽ നിന്ന് പുറപ്പെട്ട നദി നാലു നദികളായി തിരിഞ്ഞ് നാലു ദിക്കുകളിലേയ്ക്കും ഒഴുകി (ഉൽപ്പ. 2:10). ഏദനിൽ വെള്ളം സമൃദ്ധിയായുണ്ടായിരുന്നെങ്കിൽ അതിനു വിരുദ്ധമാണ് വരണ്ട നിലമെന്ന പ്രതീകം.

മനുഷ്യന്റെ പാപം മൂലം ശാപം പേറിയ ഭൂമിയാണ് വരണ്ടു പോയത്. പറുദീസയിൽ നിന്ന് പരുഷമായ ഭൂമിയിലേക്കിറങ്ങിയ ആദിമനുഷ്യന് നിരന്തരം നേരിടേണ്ടി വന്ന ഭീഷണിയായിരുന്നു വരൾച്ച. ജീവൻ ആധാരമായ വെള്ളത്തിന്റെ അഭാവം (വരൾച്ച) മരണമാണ്. അങ്ങനെ മരുഭൂമിയും വരണ്ട നിലവും മരണത്തിന്റെ നിഴൽ നിത്യം പേറി.

പക്ഷേ മിശിഹായിലേയ്ക്ക് വിരൽ ചൂണ്ടുന്ന പഴയനിയമ പ്രവചനത്തിന്റെ കാതൽ “മരുഭൂമിയും വരണ്ട നിലവും ആനന്ദിക്കും. നിർജ്ജന പ്രദേശം ഉല്ലസിച്ച് പനിനീർ പൂഷ്പം പോലെ പൂക്കും” (യെശ:35:1) എന്നതാണ്. ഇവിടെ വരണ്ട നിലം അനുഗ്രഹത്തിന്റെ ഉറവിടമായിത്തീരുന്നു. മരണത്തിന്റെ നിഴലിൽ ജീവന്റെ വിത്തു മുളയ്ക്കുന്നു. ശാപഗ്രസ്തമായ ഭൂമി അനുഗ്രഹമാരിയായ്



ആർദ്രമാക്കപ്പെട്ട് അനുഗ്രഹീത സസ്യത്തിന് മാതാവായിത്തീരുന്നു. വരണ്ട നിലമെന്ന് വിശേഷിപ്പിക്കപ്പെടുന്ന വിശുദ്ധ കന്യകമറിയാം ഈ പുതിയ ഭൂമിയുടെ പ്രാതിനിധ്യം വഹിക്കുന്നു. പഴയതിന്റേതും പുതിയതിന്റേതും അതിരിൽ നിൽക്കുന്ന മറിയാം ക്രിസ്തുവിലൂടെ മരണത്തിൽ നിന്ന് ജീവനിലേയ്ക്കുള്ള മാറ്റത്തിന്റെ അതുല്യ സാക്ഷിയായി നിലകൊള്ളുന്നു. വരണ്ട ഭൂമിയിൽ നിന്ന് വാഴ്ത്തപ്പെട്ട മുളയുണ്ടായി എന്നതാണ് പ്രവചന നിവൃത്തി.

2. വരണ്ട നിലം കന്യകാത്വത്തിന്റേതും വന്ധ്യതയുടേതും പ്രതീകമായി വ്യവഹരിക്കപ്പെടുന്നുണ്ട്. വിശുദ്ധ മറിയാമിനെ വരണ്ടനിലമെന്ന് വിശേഷിപ്പിക്കുമ്പോൾ, മറിയാമിന്റെ വ്യക്തിപരമായ കന്യകാത്വം മാത്രമല്ല സൂചിപ്പിക്കപ്പെടുന്നത്. പഴയനിയമം മുഴുവനും വന്ധ്യകളുടെ നിലവിലുകൊണ്ട് നിറഞ്ഞിരിക്കുന്നു. ദൈവം ആ നിലവിളിക്ക് നൽകുന്ന വാഗ്ദാനത്തിന്റെ ഉത്തരമാണ് ഇസ്രായേലിന്റെ ചരിത്രം. ആ വാഗ്ദാനത്തിന്റെ സമ്പൂർണ്ണ സാക്ഷാത്കാരമാണ് കാലത്തികവിൽ കന്യകയിൽ കാണുന്നത്.

വീഴ്ച ഭവിച്ച മനുഷ്യരാശിയുടെ ആത്മീയ വന്ധ്യതയുടെ അടയാളമാണ് പഴയനിയമത്തിലെ വന്ധ്യത. വരൾച്ച അന്തിമമായി ഭീഷണിപ്പെടുത്തുന്നത് ഭൂമിയിൽ നിലനിൽക്കേണ്ട ജീവനെയാണ്. വരണ്ട ഭൂമി വന്ധ്യമായ പ്രാപഞ്ചികോദരത്തെ സൂചിപ്പിക്കുന്നു. മനുഷ്യന്റെ പാപം മൂലം സൃഷ്ടിയുടെ



ഗർഭപാത്രവും വരണ്ടു തുടങ്ങി. ഭൂമിയുടെ പ്രജനനശേഷി കുറയുന്നതാണല്ലോ ഇന്ന് മനുഷ്യരാശിയെ അലട്ടുന്ന ഏറ്റവും വലിയ പരിസ്ഥിതി പ്രതിസന്ധി (Ecological Crisis) കളിലൊന്ന്.

സന്താനോൽപ്പാദനത്തിനു തീർത്തും കഴിവില്ലാത്ത വന്ധ്യതയുടെയും സന്താനോൽപ്പാദനത്തിനു സുസജ്ജമാക്കാവുന്ന കന്യകാത്വത്തിന്റെയും പ്രതിരൂപങ്ങൾ ഒരേസമയം വിശുദ്ധ കന്യകയിൽ ആരോപിക്കപ്പെടുന്നു. വരണ്ടഭൂമി ഒരു പ്രാപഞ്ചിക പ്രതീകമായി കന്യകമറിയാമിൽ നിറഞ്ഞു നിൽക്കുന്നു.

“ഉയരങ്ങളിൽ നിന്ന് ആത്മാവിനെ നമ്മുടെ മേൽ പകരുമ്പോൾ മരുഭൂമി ഉദ്യാനമായിത്തീരും” (യെശ. 32:15). പരിശുദ്ധാത്മ ശക്തിയിൽ മറിയാമെന്ന വരണ്ട ഭൂമി പറുദീസ (= ഉദ്യാനം) യുടെ അനുഭവത്തിലേക്ക് തിരിച്ചുപോകുന്നു. പറുദീസയിലാണ് അനുഗ്രഹീതമായ ജീവന്റെ വൃക്ഷം മുളച്ചത്. വരണ്ടു പോകുന്ന സൃഷ്ടിക്ക് മുഴുവൻ ഫലസമൃദ്ധവും സമാധാനപൂർണ്ണവുമായ പറുദീസയുടെ അനുഭവം നൽകുന്നതിനെയാണ് വരണ്ട ഭൂമിയായ മറിയാമിൽ നിന്നുള്ള ദൈവപ്രതിരോധം ജനനം സൂചിപ്പിക്കുന്നത്. മനുഷ്യന്റെ അധിവാസ മണ്ഡലം മുഴുവൻ ശുഷ്കവും വിഷമയവുമായി ഭൂമിയിലുള്ള ജീവനെ മുഴുവൻ ഭീഷണിപ്പെടുത്തുന്ന ഈ കാലയളവിൽ നമുക്ക് പ്രത്യാശയുടെ പരിഹാരം നിർദ്ദേശിക്കുന്ന പ്രസക്തമായ ചിത്രമാണ് ഇവിടെ നാം കാണുന്നത്. ഭൂമിയെ മുഴുവൻ തന്റെ സുഗന്ധംകൊണ്ടു നിറയ്ക്കുന്ന അനുഗ്രഹീത സത്യം ഔഷധച്ചെടിയാണ്. സൗഖ്യം നൽകുന്ന ജീവന്റെ വൃക്ഷമാണ് (വെളിപാട് 22:2).

3. മനുഷ്യരാശിയുടെ ആത്മീയമായ ആദിത്യഷ്ണയിതാണ്: “ദാഹിച്ചും വരണ്ടും വെള്ളത്തിനായി കാംക്ഷിക്കുന്ന ഭൂമിയെപ്പോലെ എന്റെ ആത്മാവ് നിനക്കായി ദാഹിക്കുന്നു. എന്റെ ശരീരവും നിനക്കായി കാത്തിരിക്കുന്നു (സങ്കീ. 63:1). എല്ലാ പുരാതന മതങ്ങളും ദർശനങ്ങളും ഒരുപോലെ പ്രകടിപ്പിച്ച അന്തർദാഹമാണിത്. പുതുജീവന്റെ മുളകൾ വിടർത്തുന്ന മഴത്തുള്ളികൾക്കായി കാത്തുകാത്തിരിക്കുന്ന വരണ്ടുണങ്ങിയ ഭൂമിയെപ്പോലെ ശക്തമായി ഈ ആത്മദാഹത്തെ പ്രകടിപ്പിക്കുന്ന മറ്റൊരു പ്രതീകങ്ങളില്ല. മറിയാമെന്ന വരണ്ടഭൂമിയിൽ മനുഷ്യവംശത്തിന്റെ ഈ അന്തരാഗ്നി കത്തി നിൽക്കുന്നു. അവളിൽത്തന്നെ ദാഹാർത്തമായ ഭൂമി ദൈവവചനത്താൽ ആർദ്രവും ഫലദായകവുമായിത്തീരുന്നു. അതാണ് മറിയാമിന്റെ സ്തുതിഗീതം. “എന്റെ ഉള്ളം കർത്താവിനെ മഹിമപ്പെടുത്തുന്നു. എന്റെ ആത്മാവ് എന്റെ രക്ഷിതാവായ ദൈവത്തിൽ ഉല്പസിക്കുന്നു” (ലൂക്കോ. 1:46). വൃദ്ധയും വന്ധ്യയുമായിരുന്ന ഏലിസബേത്തിന്റെ അഭിവാദനത്തിനു മറുപടിയാണിത്. രക്ഷകനെ ഉള്ളിൽ വഹിക്കുന്ന മറിയാമിന്റെ വന്ദനസ്വരം കേട്ടപ്പോൾ വന്ധ്യതയും വാർദ്ധക്യവും മൂലം പഴകി ദ്രവിച്ചുതുടങ്ങിയ സൃഷ്ടിയുടെ ഗർഭത്തിൽ പുതു ജീവൻ തുടിച്ചു.

4. ഇസ്രായേലും യഹോവയും തമ്മിലുള്ള വിവാഹനിശ്ചയത്തിന്റെ രംഗവേദിയാണ് മരുഭൂമി (ഹോശ. 2:14-16). ദിവ്യമായ വെളിപാടുകൾക്കും യഹോവയുമായുള്ള നിരന്തരസംസർഗ്ഗത്തിനും വേദി മരുഭൂമി തന്നെ. ‘യഹോവയ്ക്ക് വഴി ഒരുക്കേണ്ടതും നമ്മുടെ ദൈവത്തിനു പെരുവഴി നിരപ്പാക്കേണ്ടതും മരുഭൂമിയിൽത്തന്നെ (യശ. 40:4). വരണ്ട ഭൂമിയായ മറിയാമിൽ ദൈവം മനുഷ്യവർഗ്ഗവുമായി പുതിയൊരു ഉടമ്പടി ചെയ്യുന്നു. മറിയാമിലൂടെ മനുഷ്യവംശം സ്രഷ്ടാവുമായുള്ള പുതിയ വേർതിരിയ്ക്കലിന് പ്രവേശിക്കുന്നു. നീതിയുടേയും സമാധാനത്തിന്റെയും രാജവീഥി മറിയാമിൽ തയ്യാറാക്കപ്പെടുന്നു. ഇസ്രായേൽ ജനത വാഗ്ദത്ത ഭൂമിയിലേക്കുള്ള പ്രയാണത്തിൽ മരുപ്രദേശിന്റെ വരൾച്ചയും വിശാലമായ ശൂന്യതയും അനുഭവിക്കുന്നു. മറിയാമിന് ലഭിച്ച വിശേഷണം പ്രവാചക ദർശനമുൾക്കൊള്ളുന്നു. മിശിഹായുടെ രഹസ്യത്തിലേക്ക് ഉൾക്കാഴ്ച നൽകുന്നു. ക്രിസ്തുവിൽ സൃഷ്ടിക്കപ്പെടുന്ന പുതിയ മനുഷ്യരാശിയുടെ മുളക്കരുത്ത് വരണ്ടഭൂമിയുടെ പശ്ചാത്തലത്തിൽ ശതഗുണിഭവിക്കുന്നു.

5. മനുഷ്യവംശത്തിന്റെ മതാനുഭവത്തിന്റെ ആദിസങ്കല്പങ്ങളിൽ കന്യകാത്വവും പ്രകൃതിയുമായി അഭേദബന്ധം കാണുന്നു. വിശുദ്ധവും ഉർവ്വരവും വാഗ്ദാന സമ്പുഷ്ടവുമായ സൃഷ്ടിയുടെ പ്രതിരൂപമാണ് കന്യകയിൽ പൂർവ്വിക ഗോത്രങ്ങൾ കണ്ടത്.

ഇതിനു നേരെ വിരുദ്ധമാണ് മരുഭൂമി. അത്യാഗ്രഹിയായ മനുഷ്യന്റെ അതിരുകടന്ന ചൂഷണത്തിനും അവഹേളനത്തിനും പാത്രമായി ശാപഗ്രസ്തമായ ഭൂമിയാണ് വരണ്ടനിലമായി മാറിയത്. ഇന്നും പരന്നുകൊണ്ടിരിക്കുന്ന മരുഭൂമി ഭൂഖണ്ഡങ്ങളെപ്പോലും വിഴുങ്ങിയേക്കാം. മനുഷ്യന്റെ വീഴ്ചയുടെ ദുരന്തഫലങ്ങളിലൊന്നാണ് മരുഭൂവൽക്കരണം (Desertification) സസ്യജാലങ്ങളുടെയും മൃഗങ്ങളുടെയും മനുഷ്യന്റെയും ജീവൻ ഇവിടെ വേരറ്റു പോകുന്നു.

ആദിമ ക്രൈസ്തവ സന്യാസിമാർ മരുഭൂമിയിലാണ് അവരുടെ തപസ്വ ആരംഭിച്ചത്. മരുഭൂമി അന്ധകാരശക്തിയുടെ താവളമെന്ന് കരുതപ്പെട്ടതുകൊണ്ട് അവിടെവെച്ച് തന്നെ ആ ശക്തിയുടെമേൽ വിജയം പ്രാപിക്കുകയെന്നത് അവരുടെ ലക്ഷ്യമായിരുന്നു. വെള്ളമില്ലാത്ത ഉണങ്ങിയ വരണ്ടിടത്താണ് സാത്താൻ തമ്പടിക്കുന്നത്. ഇതു വളരെ അർത്ഥവത്താണ്. കാരണം മനുഷ്യനിലെ പൈശാചിക പ്രേരണകളാണ് ഇന്നും പറുദീസയെ മരുഭൂമിയാക്കുന്നത്. ഭൂമിയെ വരണ്ട നിലമാക്കുന്നത്. അതുകൊണ്ട് താപസ്സരായ സന്യാസിമാരുടെ ശ്രമം മരുഭൂമിയെ വീണ്ടും ആത്മീയമായി ഉദ്യാനവും പുതിയ യരൂശലേമെന്ന വിശുദ്ധ നഗരവുമാക്കുകയായിരുന്നു. മാലാഖമാരുടെ സ്വഭാവം കൈവരിക്കാൻ ആശിച്ചുകൊണ്ട്, കന്യകാത്വം സ്വീകരിച്ച് തപസ്സനുഷ്ഠിച്ചവർ മരുഭൂമിയെ



പറുദീസയാക്കുകയായിരുന്നു. സൃഷ്ടിയുടെ പൂർവ്വിക വിശുദ്ധിയും അതിന്റെ ആന്തരിക സമന്വയവും തങ്ങളുടെ കന്യകാത്വത്തിലൂടെ വീണ്ടെടുക്കാനാണ് അവർ യത്നിച്ചത്.

ഇവിടെയാണ് കന്യാകത്വവും താപോനിഷ്ഠയും വരണ്ട ഭൂമിയും പുതിയ ജീവനും തമ്മിലുള്ള ബന്ധം വ്യക്തമാകുന്നത്. കന്യകമറിയാമിന്റെ ചിത്രത്തിൽ ഇവയുടെ സമഞ്ജസമേളനം കാണാം.

ഇന്ന് ഭൂമിയെന്ന നമ്മുടെ കൊച്ചുഗ്രഹത്തെ, അവഹേളിതയായ നമ്മുടെ അമ്മയെ രക്ഷിക്കാനുള്ള ശ്രമങ്ങൾ ധാരാളം നടക്കുന്നുണ്ട്. കടിഞ്ഞാണില്ലാത്ത മനുഷ്യസ്വാർത്ഥതയും, ഭൂമിയുടെ ദാനങ്ങളെ കവർന്നെടുക്കുന്ന ഉപഭോഗ സംസ്കാരവും, അതിമാരകമായ ആയുധങ്ങളുടെ പൈശാചിക പ്രകടനവും മനോഹരമായ ഭൂമിയെ, മിക്കവാറും നശിപ്പിച്ചു കഴിഞ്ഞു. ഇനിയും ഭൂമിയിൽ ജീവൻ ആരോഗ്യപൂർവ്വം നിലനിൽക്കണമെങ്കിൽ മനുഷ്യ സംസ്കാരം ആത്മശിക്ഷണത്തിലും നിസ്വാർത്ഥമായ തപസ്വയിലും കൂടെ പ്രകൃതിയുമായുള്ള ആത്മബന്ധം വീണ്ടെടുത്തേ മതിയാവൂ. ലോകത്തിൽ എല്ലായിടത്തും ഈ പുതിയ അവബോധം ഇന്നു ശക്തമായിക്കൊണ്ടിരിക്കുന്നു.

വരണ്ടഭൂമിയായ കന്യകയുടെ ചിത്രം മനുഷ്യരാശിയുടെ ആത്മശിക്ഷണത്തിലേയ്ക്കും സമർപ്പണബോധത്തിലേയ്ക്കും അതുമൂലം മുളച്ചുവളരുന്ന ജീവന്റെ വൃക്ഷത്തിലേയ്ക്കും വിരൽ ചൂണ്ടുന്നു.

“രാപ്പകൽ ഭക്തിയോടുകൂടി ഉച്ചത്തിൽ ദൈവത്തെ പ്രാർത്ഥിപ്പിൻ. ഈ പ്രാർത്ഥന നമ്മിലുള്ള ഇരുളു നീങ്ങാനും, തളർച്ച തീരാനും, നമ്മുടെ പരമമായ രക്ഷയും മോക്ഷവും ലഭിക്കാനും ഏറ്റവും ഉത്തമമായ മാർഗ്ഗമാകുന്നു. വിശ്വസിച്ചു പ്രാർത്ഥിച്ചു ദൈവത്തെ ഭജിപ്പിൻ.”
- പ. പരമേശ്വരൻ തിരുമേനി



പാറേട്ടു മാർ ഈവാനിയോസും

1934-ലെ മലങ്കരസഭാ ഭരണഘടനയും

ഫാ. ഡോ. വർഗ്ഗീസ് കെ. ജോഷ്യാ

ആമുഖം

പാറേട്ടു മാത്യുസച്ചൻ ബഥനിയിലെ മാർ ഈവാനിയോസിനോടു നടത്തിയ ഒരു സംഭാഷണത്തോടെ ആരംഭിക്കട്ടെ. “തിരുമേനി പറഞ്ഞതുപോലെ നമ്മുടെ വിശ്വാസത്തിൽ നിന്ന് അണുപോലും വ്യതിചലിക്കാതെയും പാത്രിയർക്കീസിനു നാം നൽകിയിട്ടുള്ള സ്ഥാനം മാത്രം പാപ്പാ സ്വീകരിച്ചുകൊണ്ടും നമ്മുടെ പാവപ്പെട്ട സഭയുമായി ഐക്യതയിൽ വരാൻ റോമാസഭ സമ്മതിക്കുന്നെങ്കിൽ അത് അഭികാമ്യമായിരിക്കും. അങ്ങനെ ഒരാലോചന ആരംഭിക്കുന്നെങ്കിൽ വലിയ മെത്രാപ്പോലീത്ത, കാതോലിക്കാ ബാവ, കൊച്ചുമെത്രാപ്പോലീത്ത (മൂന്നാം കാതോലിക്കാ) എന്നിവരോടൊന്നും ആലോചിച്ചശേഷം മാത്രം എഴുത്തുകുത്തുകൾ ആരംഭിക്കണം” (ഇസ്ലാം. എം. പാറേട്ട്, *വട്ടശ്ശേരിൽ മാർ ദീവന്നാസ്യോസ്*, പേജ് 393).

പാറേട്ടു മാത്യുസച്ചൻ മലങ്കരമെത്രാപ്പോലീത്താ വട്ടശ്ശേരിൽ തിരുമേനിക്കും ബഥനി മെത്രാപ്പോലീത്താ മാർ ഈവാനിയോസിനും ഒരുപോലെ വിശ്വസ്ഥനും പ്രിയപ്പെട്ടവനുമായിരുന്നു. റോമായെ പുൽകുവാനുള്ള അമിതാവേശവുമായി നടന്ന ഈവാനിയോസിന് ഇക്കാര്യം വട്ടശ്ശേരിൽ തിരുമേനിയെ അറിയിക്കുവാനുള്ള ചങ്കുറമില്ലായിരുന്നു. ഇക്കാര്യം പ്രധാനമായും ആലോചിച്ചത് പാറേട്ടച്ചനോടാണ്. പ്രസ്തുത കാര്യത്തെപ്പറ്റി ഇവർ തമ്മിലുള്ള സംഭാഷണത്തിന് വസാനം പാറേട്ടച്ചൻ നൽകുന്ന മറുപടിയാണ് മേൽപ്പറഞ്ഞത്. പാറേട്ടച്ചൻ എക്കാലത്തും സഭയുടെ സത്യവിശ്വാസത്തോടും സഭാപിതാക്കന്മാരോടും കൂറുള്ളവനായിരുന്നു എന്ന് ഈ സംഭാഷണം തെളിയിക്കുന്നു.

പാറേട്ടു മാർ ഈവാനിയോസിന് മലങ്കരസഭയുടെ 1934-ലെ ഭരണഘടനയുടെ രൂപീകരണത്തിലുള്ള പങ്കും, അതിനുശേഷം ഒരു മെത്രാപ്പോലീത്താ എന്ന നിലയിൽ ഭരണഘടനക്കനുസൃതമായി മെത്രാസന ഭരണം നടപ്പിലാക്കിയതിനെപ്പറ്റിയുള്ള വസ്തുതാപരമായ ഒരന്വേഷണവുമാണ് ഈ ലേഖനത്തിൽ. അതിനായി മൂന്ന് തരത്തിലുള്ള ഉറവിടങ്ങളാണ് ഞാൻ അവലംബമാക്കിയിരിക്കുന്നത്. ഒന്നാമതായി, വിവിധ ഗ്രന്ഥങ്ങളിൽ പ്രതിപാദിച്ചിട്ടുള്ളവ. രണ്ടാമതായി, കോട്ടയം മെത്രാപ്പോലീത്താ എന്ന നിലയിൽ അദ്ദേഹം പുറപ്പെടുവിച്ചിട്ടുള്ള കല്പനകളിൽ പരാമർശിച്ചിട്ടുള്ളവ. മൂന്നാമതായി അദ്ദേഹത്തെ നേരിട്ട് പരിചയമുള്ളവരോ അങ്ങനെയുള്ളവരിൽ നിന്ന് നേരിട്ടറിവുള്ളവരിൽ നിന്ന് ലഭിക്കുന്ന വിവരണങ്ങൾ.

1. സഭാഭരണഘടന രൂപീകരണവും പാറേട്ടു മാത്യുസച്ചനും

സഭാഭരണഘടനയുടെ രൂപീകരണത്തിൽ പാറേട്ടു മാർ ഈവാനിയോസിന്റെ പങ്കിനെക്കുറിച്ച് ചരിത്രപരമായ രേഖകൾ ഇല്ല എന്നുതന്നെ വേണം പറയുവാൻ. അല്പമെങ്കിലുമുള്ളത് അദ്ദേഹത്തിന്റെ സഹോദരനും സഭാചരിത്രകാരനുമായിരുന്ന ഇസ്ലാം. എം. പാറേട്ടിന്റെ രചനകളിലും അദ്ദേഹത്തിന്റെ ഡയറിക്കുറിപ്പുകളിലുമാണ്. ഇതിൽ ഡയറി ഞാൻ കണ്ടിട്ടില്ല. പഴയസെമിനാരി ആർക്കൈവ്സിലുണ്ടെന്നാണ് അറിയുന്നത്. എന്നാൽ അവ പലതും പാറേട്ടു ഉദ്ധരിച്ചിട്ടുള്ളതിനാൽ അവ എന്റെ വാദങ്ങൾ ശരിവയ്ക്കുവാൻ മതിയായവയാണ്. 1934-ലെ മലങ്കരസഭാ ഭരണഘടനാ ശിൽപ്പിയായ പരിശുദ്ധ വട്ടശ്ശേരിൽ ഗീവർഗ്ഗീസ് മാർ ദീവന്നാസ്യോസിന്റെ വലംകൈയായി പ്രവർത്തിച്ച ശിഷ്യൻ എന്ന നിലയിൽ മലങ്കരസഭാ ഭരണഘടനാ രൂപീകരണത്തിൽ പാറേട്ടു മാത്യുസ് കത്തനാരുടെ സംഭാവന നിർണ്ണായകമായിരുന്നു. വിശ്വസ്തനും ബുദ്ധിമാനുമായിരുന്ന മാർ ഈവാനിയോസ് ശെമ്മാശ്ശനായിരിക്കുന്ന കാലം മുതൽ വട്ടശ്ശേരിൽ മല്പാന്റെ കണ്ണിലുണ്ണിയായിരുന്നു. അതുകൊണ്ടുതന്നെ പല പ്രധാന കാര്യങ്ങളും തിരുമേനി അദ്ദേഹത്തെയാണ് ചുമതലപ്പെടുത്തിയിരുന്നത്. മാത്രമല്ല, മറ്റുള്ളവർക്ക് നേരിട്ടു പറയാൻ ധൈര്യമില്ലാത്ത കാര്യങ്ങൾ തിരുമേനിയിലെത്തിച്ചിരുന്നത് പാറേട്ടച്ചൻ മുഖേനയായിരുന്നു. അതുതന്നെ തിരുമേനിക്ക് അദ്ദേഹത്തോടുള്ള അടുപ്പം സൂചിപ്പിക്കുന്നു. റീത്തു



ഓർമ്മ ഓഗസ്റ്റ് 31-ന്
പാമ്പാടി മാർ കുറിയാക്കോസ് ദയറായിൽ

പ്രസ്ഥാനം ഉണ്ടാക്കി പോയ ബഥനിയുടെ മാർ ഈവാനിയോസിനു വേണ്ടി മദ്ധ്യസ്ഥത നടത്തിയതും പാറേട്ടച്ചനാണ്. സൗമ്യനും വിജ്ഞാനിയും ആഡ്യതമുള്ളവനുമെന്ന നിലയിൽ പാറേട്ടച്ചൻ പൊതു സമ്മതനായിരുന്നു.

സഭാ ഭരണഘടനയുടെ കാര്യത്തിലും ഈയൊരു മാദ്ധ്യസ്ഥം കാണുന്നുണ്ട്. പരിശുദ്ധ വട്ടശ്ശേരിൽ തിരുമേനിയുടെ മനസ്സിലുണ്ടായിരുന്ന ഭരണഘടന ഇന്നു നാം കാണുന്നതിൽ നിന്ന് അല്പം വ്യത്യസ്തമായിരുന്നു. അദ്ദേഹം എപ്പിസ്കോപ്പസിക്ക് പ്രാമുഖ്യം വേണമെന്ന് വാദിച്ചിരുന്നു. എന്നാൽ അല്പമായ പ്രമുഖർ അതിനു തയ്യാറായില്ല. തിരുമേനി ഒരു ഭാഗത്തും അല്പമായ പ്രതിനിധികൾ മറുഭാഗത്തുമായി നിന്ന് ശക്തമായ വാദപ്രതിവാദം നടത്തി. അതുകൊണ്ടുതന്നെ അഭിപ്രായ രൂപീകരണം സാധിച്ചില്ല. ആയതിനാൽ പരിശുദ്ധ വട്ടശ്ശേരിൽ തിരുമേനി കാലം ചെയ്ത് പത്തു മാസങ്ങൾക്കുശേഷം 1934 ഡിസംബർ 28-ാം തീയതിയാണ് ഭരണഘടന പാസാക്കുന്നത്. ഇസ്ലാം. എം. പാറേട്ടിന്റെ രചനകളിൽ നിന്ന് മനസ്സിലാകുന്ന ഒരു കാര്യം അല്പമായ പ്രതിനിധികൾ പലപ്പോഴും വട്ടശ്ശേരിൽ തിരുമേനിയോട് സംസാരിച്ചിരുന്നത് നേരിട്ടായിരുന്നില്ല, മറിച്ച് പാറേട്ടച്ചൻ മുഖാന്തിരമായിരുന്നു എന്നാണ്.

ഭരണഘടനാ രൂപീകരണത്തിന്റെ പ്രാരംഭ നടപടികളെക്കുറിച്ച് വ്യക്തമായ രേഖകൾ ലഭ്യമല്ല എന്നാണ് ഇസ്ലാം. എം. പാറേട്ടു പറയുന്നത് (ഇസ്ലാം. എം. പാറേട്ട്, *വട്ടശ്ശേരിൽ മാർ ദീവന്നാസ്യോസ്*, പേജ് 532). ഇതിനെക്കുറിച്ചുള്ള വട്ടശ്ശേരിൽ തിരുമേനിയുടെ ഡയറിക്കുറിപ്പുകൾ ലഭ്യമല്ല. എന്നാൽ ഭരണഘടനയുടെ രൂപീകരണത്തെ സംബന്ധിച്ച് പാറേട്ടച്ചന്റെ ചില ഡയറിക്കുറിപ്പുകൾ ലഭ്യമാണ്. അതിൽ നിന്ന് പാറേട്ടു മാത്യുസച്ചൻ ഭരണഘടനാ നിർമ്മാണവു



മായി ബന്ധപ്പെട്ട് നിർണ്ണായകമായ സ്ഥാനമുണ്ടായിരുന്നു എന്ന് മനസ്സിലാക്കാവുന്നതാണ്. പാറേട്ടച്ചന്റെ ഡയറിക്കുറിപ്പുകളിൽ ഇപ്രകാരം പറയുന്നു. “104 മേടം 5. ബഥനിയിൽ നിന്ന് ഉച്ചനമസ്കാരം കഴിഞ്ഞ് പോന്നു... എം.ഡി. കാര്യങ്ങളെക്കുറിച്ചും എം.ഡി. യിൽ കൂടാൻ പോകുന്ന, സഭാ ഭരണവ്യവസ്ഥകളൊക്കെ സംബന്ധിച്ച് ആലോചിക്കുന്നതിനുള്ള യോഗത്തെ സംബന്ധിച്ചും മെത്രാപ്പോലീത്തയായി സംസാരിച്ചു.” (പാറേട്ട്, മാർ ദിവന്നാസ്യോസ്, പേജ് 532). ഇവിടെ പറയുന്ന മെത്രാൻ ബഥനി മെത്രാനാണെന്ന് പാറേട്ട് പറയുന്നു. തീർച്ചയായും മാർ ദിവന്നാസ്യോസിന്റെ ദൂതനായി മാത്യുസച്ചനെ ബഥനിയിലേക്ക് പറഞ്ഞുവിട്ടതാകാനാണ് സാധ്യത. വീണ്ടും മേടം 7-ലെ ഡയറിക്കുറിപ്പ് ഇങ്ങനെ പറയുന്നു: “കോട്ടയത്ത് ഭരണഘടനയെ സംബന്ധിച്ച് ആലോചിക്കുന്നതിനു കൂടാൻ പോകുന്ന യോഗം, നിയമങ്ങൾ നിർമ്മിക്കുന്നതിനും നടപ്പിൽ വരുത്തുന്നതിനും എപ്പിസ്കോപ്പാമാർക്കുള്ള അധികാരം സംബന്ധിച്ച് ഒരു നിശ്ചയം പാസാക്കേണ്ടതിന്റെ ആവശ്യകതയെക്കുറിച്ച് ജോൺ വക്കീലിനെ ഴുതി.” ഈ രണ്ടു പ്രസ്താവനകളിൽ നിന്ന് പാറേട്ട് മാത്യുസച്ചന് ഭരണഘടനാ നിർമ്മാണത്തിന്റെ പ്രാരംഭഘട്ടം മുതൽ തന്നെ വ്യക്തമായ സ്വാധീനം ഉണ്ടായിരുന്നു എന്ന് മനസ്സിലാക്കാം. അദ്ദേഹം മാർ ദിവന്നാസ്യോസിന്റെ വിശ്വാസതന്മയും വലംകൈയും ഭരണകാര്യങ്ങളിൽ സഹായിക്കുന്ന കാര്യസ്ഥനും ഒക്കെ ആയിരുന്നു. അദ്ദേഹം അറിയാതെ ആ നാളുകളിൽ ഒന്നും നടന്നിരുന്നില്ല എന്നു വേണം കരുതുവാൻ. പാറേട്ടച്ചന്റെ ഡയറിക്കുറിപ്പുകളിൽ 104 മേടം 11-ാം തീയതി എം.ഡി. സെമിനാരിയിൽ ഭരണഘടനാ നിർമ്മാണത്തിനു കൂടിയ പൊതുയോഗം വിശ്വാസം, ശിക്ഷണം എന്നിവയിൽ മെത്രാന്മാരുടെ സുന്നഹദോസിന് പരമാധികാരവും എന്നാൽ മറ്റു വിഷയങ്ങളിൽ പൊതുയോഗത്തിന് പൂർണ്ണാധികാരവും ലഭിക്കുന്ന രീതിയിൽ ഭരണഘടന തയ്യാറാക്കുന്നതിന് ഒരു വിഷയ നിർണ്ണയ കമ്മിറ്റിയെ നിയോഗിച്ചു. നൂറിലധികം പേർ സംബന്ധിച്ചു എന്ന് കാണുന്നു. ആ വർഷം തന്നെ കർക്കിടക മാസം 32-ാം തീയതി (32 എന്നു പുസ്തകത്തിലുള്ളത് അതു പോലെ എഴുതിയിരിക്കുന്നതാണ്. ചിലപ്പോൾ അത് പിശകു വന്നതാകാനാണ് സാധ്യത) മാനേജിംഗ് കമ്മിറ്റി അംഗങ്ങളും ക്ഷണിക്കപ്പെട്ട അതിഥികളും ഉൾപ്പെടെ മുപ്പതോളം പേർ പങ്കെടുത്ത ആദ്യമായി ഭരണഘടനയെ സംബന്ധിച്ച് ആലോചന നടന്നു. “മാനേജിംഗ് കമ്മിറ്റി മെമ്പറമ്മാരെ കൂടാതെ ക്ഷണിക്കപ്പെട്ട മാനുവലായി പത്തു മുപ്പതു പേർ ഉണ്ടായിരുന്നു. ബാവായും വലു മെത്രാപ്പോലീത്തയും ചാക്കോ സുപ്രണ്ട്, എം. ഫീലിപ്പോസ്, റ്റി. ജോസഫ് മുതലായവരു പ്രസംഗിച്ചു. ഒടുവിൽ Faith and Order ൽ മാത്രമല്ല മറ്റൊരു കാര്യങ്ങളിലും അവസാനാധികാരം സുന്നഹദോസിനാണെന്ന് എ. എം. വർക്കി, ഒ. എം. ചെറിയാൻ, റ്റി. ജോസഫ് മുതലായവർ ജനപക്ഷത്തു നിന്ന് സമ്മതിച്ചു. അങ്ങനെ സമ്മതിച്ചത് ചുരുക്കം ചിലർ കൂടി ആലോചിച്ചാണ്” (പാറേട്ട്, വട്ടശ്ശേരിൽ മാർ ദിവന്നാസ്യോസ്, പേജ് 532). മേൽപ്പറഞ്ഞ ഡയറിക്കുറിപ്പുകളിൽ നിന്ന് വലിയമെത്രാപ്പോലീത്തായും അൽമായ പ്രതിനിധികളും തമ്മിൽ അധികാര സീമയെ സംബന്ധിച്ച് തർക്കമുണ്ടായിരുന്നു എന്നും ഈ കൂട്ടരും വീറോടെ അവരവരുടെ ഭാഗം ന്യായീകരിച്ച് തർക്കിച്ച് അവസാനം വളരെ കുറച്ചു പേരുടെ നിർബന്ധത്തിനു വഴങ്ങി അത്യാവശ്യ പ്രതിനിധികൾ എല്ലാത്തിന്റെയും അവസാന വാക്ക് സുന്നഹദോസാണെന്ന് തീരുമാനിക്കുകയുമായിരുന്നു എന്ന് വേണം പരോക്ഷമായി മനസ്സിലാക്കുവാൻ. മാമ്മൻ മാപ്പിള തുടങ്ങിയ അൽമായ പ്രമുഖർ ഈ തീരുമാനത്തോട് വൈമുഖ്യം പ്രകടിപ്പിച്ചവരായിരിക്കണം. എന്നാൽ ഈ ഒത്തുതീർപ്പുകൊണ്ടെന്നും തർക്കം അവസാനിക്കുന്നില്ല എന്ന് തുടർന്നു കാണുന്ന ഡയറിക്കുറിപ്പുകളിൽ നിന്ന് മനസ്സിലാക്കാം.

105 ചിങ്ങം 1-ാം തീയതിയിലെ ഡയറിക്കുറിപ്പിൽ “പഴയസെമിനാരിയിൽ ഒരു മണിക്ക് യോഗം കൂടി ഭരണഘടനയെ സംബന്ധിച്ചുള്ള ആലോചന യോജിപ്പായിത്തീർന്നു. വിശ്വാസാചാരങ്ങളുടെയും മറ്റുള്ളവയുടെയും പരമാധികാരം മെത്രാന്മാരുടെ സുന്നഹദോസിനാണെന്ന് സമ്മതിച്ചു. ഘടന എഴുതുന്നതിന് പത്തുപേരെ ചേർത്ത് ഒരു കമ്മിറ്റിയെ നിയമിച്ചു. പുതക്കുഴിയിലച്ചൻ, മാമ്മൻ മാപ്പിള, ഒ. എം. ചെറിയാൻ, ജോൺ വക്കീൽ മുതലായവരാണ്” എന്നു കാണുന്നു. ഇതിനു ശേഷം എട്ടു മാസങ്ങൾക്ക് ശേഷം മേട മാസത്തിലെ ഡയറിക്കുറിപ്പിലാണ് വീണ്ടും ഭരണഘടനയെക്കുറിച്ച് പറയുന്നതെന്ന് പാറേട്ട് പറയുന്നു. 16-ാം തീയതിയിൽ ഇപ്രകാരം എഴുതിയിരിക്കുന്നു, “രാവിലെ കോട്ടയത്തു പോയി. മെത്രാപ്പോലീത്ത എഴുതി വന്ന ഭരണഘടന വായിച്ചു നോക്കി” (പാറേട്ട്, പേജ് 533). ഈ രണ്ടു പ്രസ്താവനകളിൽ നിന്ന് പാറേട്ടച്ചൻ ഒന്നുകിൽ ഭരണഘടനാ നിർമ്മാണ കമ്മിറ്റിയിൽ ഉണ്ടായിരുന്നു അഥവാ മെത്രാ

പ്പോലീത്തായുടെ ആജ്ഞാനുവർത്തിയായി പുറമെ നിന്ന് സസൂക്ഷ്മം വിലയിരുത്തുകയും മെത്രാപ്പോലീത്തയ്ക്ക് ഉപദേശം നൽകുന്നുണ്ടായിരുന്നു എന്ന് അനുമാനിക്കാം. പ്രത്യേകിച്ച് രണ്ടാമത്തെ പ്രസ്താവന ഈ രണ്ട് അനുമാനങ്ങൾക്കും ശക്തി പകരുന്നതാണ്. മെത്രാപ്പോലീത്താ എഴുതിക്കൊണ്ടിരിക്കുന്ന നക്കൽ പാറേട്ടച്ചനെ കാണിക്കണമെങ്കിൽ, പ്രത്യേകിച്ചും മെത്രാപ്പോലീത്തായുടെ ആശയങ്ങളോട് പലർക്കും ശക്തമായ എതിർപ്പുള്ള പശ്ചാത്തലത്തിൽ, മെത്രാപ്പോലീത്തയ്ക്ക് അത്രമേൽ വിശ്വാസം പാറേട്ടച്ചനോടുണ്ടായിരുന്നു എന്നു വേണം കരുതുവാൻ. എന്നാൽ മാത്യുസച്ചൻ ഭരണഘടനാ നിർമ്മാണ കമ്മിറ്റിയിൽ ആദ്യമുതൽ അവസാനം വരെയുമുണ്ടായിരുന്നു എന്ന് പുതുപ്പള്ളി എന്ന ഗ്രന്ഥത്തിൽ ഗ്രന്ഥകാരൻ പറയുന്നു. മാത്രമല്ല എല്ലാ സുപ്രധാന കമ്മിറ്റികളിലും അദ്ദേഹം അംഗമായിരുന്നു (പാറേട്ട്, പുതുപ്പള്ളി പള്ളി, പേജ് 261). മേൽപ്പറഞ്ഞ തെളിവുകൾ പാറേട്ട് മാർ ഈവാനിയോസിന് മലങ്കരസഭയുടെ ഭരണഘടനാ രൂപീകരണത്തിൽ നിർണ്ണായകമായ പങ്കുണ്ടായിരുന്നു എന്ന് മനസ്സിലാക്കാം

2. പാറേട്ട് മാർ ഈവാനിയോസ് ഭരണഘടനയുടെ കാവൽക്കാരൻ

രണ്ടാമതായി, നമുക്ക് ലഭ്യമാകുന്ന ജീവിക്കുന്ന തെളിവുകൾ ഒരു മെത്രാപ്പോലീത്താ എന്ന നിലയിൽ പാറേട്ട് മാർ ഈവാനിയോസ് പുറപ്പെടുവിച്ച കല്പനകളാണ്. ഈ കല്പനകൾ താൻ കൂടെ ചേർന്നുണ്ടാക്കിയ ഭരണഘടന സഭയിൽ എപ്രകാരം അദ്ദേഹം നടപ്പിൽ വരുത്തി എന്നതിന്റെ തെളിവുകളാണ്. അവയിൽ ചിലത് ഭരണഘടനയുടെ ചട്ടക്കൂടിൽ നിന്നുകൊണ്ട് അതിന്റെ വിശദീകരണം കൂടെയാണ്. അതിനൊരുദാഹരണമാണ് താഴെപ്പറയുന്ന കല്പന. സഭയുടെ കെട്ടുപാടിൽ നിന്നുകൊണ്ട് വൈദികരും ഭരണസമിതിയും പ്രവർത്തിക്കണമെന്ന് അദ്ദേഹം അങ്ങേയറ്റം ആഗ്രഹിക്കുകയും കല്പനകളിലൂടെ നിരന്തരം ഓർപ്പിക്കുകയും ചെയ്തിരുന്നു. പട്ടക്കാരുടെ അടിസ്ഥാനയോഗ്യതയെ സംബന്ധിച്ച് ഭരണഘടന അനുശാസിക്കുന്നെങ്കിലും തുടർവിദ്യാഭ്യാസത്തെ പറ്റിയോ അവരുടെ ഇടവകയിലെ ആത്മീയവും ഭൗതികവുമായ ചുമതലകളെക്കുറിച്ച് വിശദമായി അതിൽ പ്രതിപാദിക്കുന്നില്ല. എന്നാൽ മാർ ഈവാനിയോസ് കാലത്തിനു മുമ്പേ പറക്കുന്ന പക്ഷിയായിരുന്നു. കാലാകാലങ്ങളിൽ വൈദികർ റിഫ്രഷർ കോഴ്സുകൾ ചെയ്യണമെന്നും അവരവരുടെ ഇടവകപ്രവർത്തനങ്ങൾ ഡയറി എഴുതി സൂക്ഷിക്കണമെന്നും മാസാമാസം സ്റ്റേറ്റുമെന്റ് മെത്രാസന ഓഫീസിൽ സമർപ്പിക്കണമെന്നും അപ്രകാരം ചെയ്യാത്തവർക്ക് ശമ്പളം നൽകില്ലെന്നും കല്പിക്കുന്നു (കല്പന 43/76, 26/1/1976).

ഇടവക ഭരണസമിതി തെരഞ്ഞെടുപ്പ് ഭരണഘടനാനുസൃതമായിരിക്കണമെന്ന് അദ്ദേഹത്തിന് നിർബന്ധമുണ്ടായിരുന്നു. ക്രിസ്തുമസ്സിനോടനുബന്ധിച്ച് ആശംസകൾ അറിയിച്ചും ഇടവകഭരണസമിതിയെ തെരഞ്ഞെടുക്കുന്ന നടപടിക്രമങ്ങളും ഉൾക്കൊള്ളിച്ചുകൊണ്ട് മിക്കവാറും എല്ലാ വർഷവും കല്പന പുറപ്പെടുവിച്ചിരുന്നു. 1971 ഡിസംബർ മാസം 16-ാം തീയതി അയച്ച 418/71 കല്പനയുടെ പ്രസക്തഭാഗങ്ങൾ ചുവടെ ചേർക്കുന്നു. “ഈ മാസത്തിലാണല്ലോ നമ്മുടെ എല്ലാ പള്ളികളിലും പുതിയ ഭരണസമിതിയെ തെരഞ്ഞെടുക്കുന്നത്. ആയതിനാൽ നാം നിങ്ങളെ ചില കാര്യങ്ങൾ അനുസ്മരിപ്പിക്കുന്നു. പൊതുയോഗത്തിന്റെ നടത്തിപ്പിന് അത്യന്താപേക്ഷിതമായ പൊതുയോഗ രജിസ്റ്റർ എല്ലാ പള്ളികളിലും ക്രമമായി എഴുതി സൂക്ഷിക്കുകയും ആണ്ടുതോറും പുതുക്കുകയും ചെയ്യണം. ഇടവകരജിസ്റ്ററും മൂന്നു കൊല്ലത്തിലൊരിക്കൽ കാലാനുസൃതമാക്കേണ്ടതുമാവശ്യമാണ്. പള്ളിയിൽ വർഷംതോറും തെരഞ്ഞെടുക്കുന്നത് ട്രസ്റ്റിയെ അല്ല, കൈക്കാരനെയാണ്. അതുപോലെ സെക്രട്ടറിക്ക് പള്ളിയുടെ മുതൽസംബന്ധമായോ കണക്കു സംബന്ധമായോ മറ്റു കമ്മിറ്റി അംഗങ്ങളേക്കാൾ കൂടുതലായി യാതൊരു ചുമതലയുമില്ല. എന്നാൽ പള്ളിക്കമ്മിറ്റിയുടെയും പൊതുയോഗത്തിന്റെയും മിനിറ്റ്സുകൾ എഴുതി സൂക്ഷിക്കേണ്ടത് സെക്രട്ടറിയുടെ ചുമതലയാണ്. എല്ലാ പൊതുയോഗത്തിന്റേയും മിനിറ്റ്സ് അപ്പഴപ്പോൾ നമുക്ക് അയച്ചുതരേണ്ടതാണ്. ഭരണസമിതിയെ തെരഞ്ഞെടുക്കുന്ന പൊതുയോഗത്തിന്റെ മിനിറ്റ്സ് ഒരാഴ്ചക്കകം അയക്കേണ്ടതും, നമ്മുടെ അംഗീകാരത്തിനു ശേഷം മാത്രം ഭരണസമിതി ചാർജ്ജ് എടുക്കേണ്ടതുമാണ്. വർഷാരംഭത്തിൽത്തന്നെ ബജറ്റു പാസാക്കി അതിന്റെ രണ്ടു കോപ്പി നമുക്ക് അയച്ചുതരണം. നാം അംഗീകരിച്ച് തിരിച്ചയച്ചുതരുന്ന ബജറ്റ് അനുസരിച്ചു മാത്രം പണം ചെലവു ചെയ്യേണ്ടതാണ്. പള്ളിയിൽ അപ്പഴപ്പോൾ വരുന്ന പണം ഭദ്രാസന വിഹിതം പോലും അടക്കാതെ കൈക്കാരൻ മറ്റു കാര്യങ്ങൾക്കുപയോഗിച്ചുവരുന്നതായി പരാതി വരുന്നുണ്ട്. ആകയാൽ നിയമപ്രകാരമുള്ള



ചെലവുകൾ കഴിച്ച് ബാക്കിവരുന്ന തുക കൈക്കാരൻ വശം വച്ചുകൊണ്ടിരിക്കാതെ വികാരിയുടേയും കൈക്കാരന്റേയും പേരിൽ ബാങ്കിൽ നിക്ഷേപിക്കേണ്ടതാണ്. വർഷാവസാനം പൊതുയോഗം പാസാക്കുന്ന തെരടിന്റെ രണ്ടു കോപ്പികൾ കൂടി നമുക്കയക്കേണ്ടതാണ്.” 1979 ഡിസംബർ 15-ന് അയച്ച മേൽപ്രസ്താവിച്ചപോലുള്ള മറ്റൊരു കല്പനയിൽ ഇപ്രകാരം പറയുന്നു. “പുതിയ ഭരണസമിതിയുടെ തെരഞ്ഞെടുപ്പ്, വാർഷിക കണക്കുകൾ ബജറ്റ് എന്നിവ പാസാക്കുക തുടങ്ങിയ ഇടവക ഭരണസംബന്ധമായ എല്ലാ കാര്യങ്ങളും ക്രമപ്രകാരം യഥാസമയം നടന്നുകാണുവാൻ നാം ആഗ്രഹിക്കുന്നു. ഓരോ പള്ളി ഇടവകയും സഭയുടെ ഘടകമാണെന്ന് സഭാമക്കൾ പ്രത്യേകം തിരിച്ചറിയണം. വാർഷിക തെരഞ്ഞെടുപ്പുയോഗങ്ങൾ സഭാ ഭരണഘടനയനുസരിച്ച് കൂടേണ്ടതും വിവരം വികാരിമാർ റിപ്പോർട്ട് ചെയ്യുമ്പോൾ നിയമാനുസരണം യോഗം കൂടിയെന്ന് രേഖപ്പെടുത്തേണ്ടതുമാണ്.”

വർഷംതോറും എല്ലാ പള്ളികളിലും ഭദ്രാസനപ്രതിനിധികൾ ഭദ്രാസന സെക്രട്ടറിയുടെ നേതൃത്വത്തിൽ സന്ദർശിച്ച് വരവുചിലവുകളും ആത്മീയകാര്യങ്ങളും പരിശോധിക്കുക പതിവായിരുന്നു. ഒരു പള്ളിയിൽ അപ്രകാരം മുൻകൂട്ടി അറിയിച്ച് സന്ദർശിച്ച അവസരത്തിൽ വികാരിയും മറ്റു വേണ്ടപ്പെട്ടവരും ഉണ്ടായിരുന്നു. മുൻകൂട്ടി അറിയിച്ചിട്ട് ചെന്നിട്ടും ഉത്തരവാദിത്തപ്പെട്ടവർ ഹാജരാകാത്തതിന് ആ പള്ളിവികാരിയെ ശാസിച്ചെഴുതിയ ഒരു കല്പന കാണുകയുണ്ടായി. വീണ്ടും മെത്രാസന പ്രതിനിധികൾ ആ ഇടവക സന്ദർശിച്ച് ഇൻസ്പെക്ഷൻ നടത്തി റിപ്പോർട്ട് സമർപ്പിച്ചതിന്റെ വെളിച്ചത്തിൽ ആ പള്ളിക്ക് അയച്ച കല്പനയിൽ ഇപ്രകാരം പറയുന്നു. “നമ്മുടെ ... പള്ളിക്ക്, 1975 ഒക്ടോബർ മാസം 13-ാം ന് നമ്മുടെ മെത്രാസന സെക്രട്ടറിയും മറ്റും അവിടെ വന്നു നടത്തിയ പരിശോധനയുടെ റിപ്പോർട്ട് ലഭിച്ചിരിക്കുന്നു. അവിടെ ആദ്ധ്യാത്മിക സംഘടനകൾ ഭംഗിയായി നടക്കുന്നുണ്ടെന്നറിയുന്നതിൽ നമുക്ക് സന്തോഷമുണ്ട്. പ്രർത്ഥനായോഗം കൂടി എത്രയുംവേഗം ആരംഭിക്കണം. ഫയലുകൾ ശരിയായി സൂക്ഷിക്കണം. നാളാഗമവും പള്ളി റിക്കാർഡുകളുടെ ഒരു രജിസ്റ്ററും കൂടെ ഉണ്ടാക്കണം. ആ പള്ളിയുടെ ഫയലുകൾ നാം പരിശോധിച്ചിട്ട് 1962-ന് ശേഷം പൊതുയോഗ റിപ്പോർട്ട്, തെരട്ട്, ബജറ്റ് ഇവയൊന്നും ഇവിടെ കിട്ടിയിട്ടില്ല. ഇടവകയോഗത്തിന്റെ നിശ്ചയങ്ങൾ അപ്പഴപ്പോൾ വികാരി ഇടവക മെത്രാപ്പോലീത്തായിക്ക് അയച്ചുകൊടുക്കണമെന്ന് ഭരണഘടനയുടെ 18-ാം വകുപ്പിലും മാനേജിംഗ് കമ്മിറ്റിയുടെ തെരഞ്ഞെടുപ്പിനേപ്പറ്റി യോഗനടപടിയുടെ പകർപ്പോടുകൂടി വികാരി ഇടവക മെത്രാപ്പോലീത്തായ്ക്ക് ഒരാഴ്ചക്കകം റിപ്പോർട്ട് ചെയ്ത് രേഖാമൂലം അനുമതി വാങ്ങണമെന്ന് 27-ാം വകുപ്പിലും പറഞ്ഞിരിക്കുന്നു. എന്തുകൊണ്ടാണ് മേൽപ്പറഞ്ഞവ അയക്കാതിരിക്കുന്നത്? ഇനിയെങ്കിലും പൊതുയോഗ നിശ്ചയങ്ങളും റിപ്പോർട്ടുകളും യഥാസമയം ക്രമമായി അയക്കണം. വർഷാരംഭത്തിൽത്തന്നെ ഭരണസമിതി ചാർജ്ജ് എടുക്കത്തക്കവിധം തെരഞ്ഞെടുപ്പു നടത്തി റിപ്പോർട്ട് ചെയ്ത് നിയമന കല്പന വാങ്ങിക്കേണ്ടതാണ്. സഭാ ഭരണഘടനയ്ക്കും മേലധികാരികളുടെ കല്പനകൾക്കും വിധേയമായാണ് ഇടവകഭരണം നടക്കേണ്ടത് ... (422/75, കുറിയാക്കോസ് ദയറാ 1975 ഒക്ടോബർ 1).”

മേൽപ്പറഞ്ഞ കല്പനകളിലൂടെയെല്ലാം അദ്ദേഹം അർത്ഥമാക്കുന്നത് ഇടവകപ്പള്ളി സഭയുടെ ഭാഗമാണെന്നും സഭാപിതാക്കന്മാരറിയാതെ ഇടവകഭരണം പാടില്ലെന്നും 1934-ലെ ഭരണഘടനപ്രകാരം പള്ളികൾ ഭരിക്കപ്പെടണമെന്ന് നിഷ്കർഷിക്കുകയുമാണ്. അദ്ദേഹം ഒരച്ചനെ പള്ളിയിൽ നിയമിച്ചാൽ അച്ചൻ പള്ളിയിൽ പോയി ചാർജ്ജെടുത്തു എന്ന് രേഖാമൂലം അദ്ദേഹത്തെ അറിയിക്കണമെന്ന് നിർബന്ധമായിരുന്നു. അദ്ദേഹത്തിന്റെ ഇടവകപ്പള്ളിയായ പുതുപ്പള്ളി പള്ളി 1958-ലെ യോജിപ്പിനു ശേഷവും കേസ് നടത്തിക്കൊണ്ടുപോയി. എല്ലാ മെത്രാപ്പോലീത്താമാരും അദ്ദേഹത്തെ അതിനു വിമർശിച്ചു. അപ്പോൾ അദ്ദേഹം പറഞ്ഞു, കേസ് പിൻവലിക്കാം. പക്ഷേ എതിർ കക്ഷികൾ നിരുപാധികം 1934-ലെ ഭരണഘടന അംഗീകരിക്കുന്നു എന്നു പറഞ്ഞ് എഗ്രിമെന്റ് എഴുതിക്കൊടുക്കണം. അതിൻപ്രകാരം അവിടുത്തെ പാത്രിയർക്കീസ് കക്ഷിയിലുള്ളവരുമായി 1968-ൽ ഭരണഘടനയ്ക്കു വിധേയമായി ഒരു ഡിക്രി എഴുതിയുണ്ടാക്കി. അത് പ്രാവർത്തികമാക്കുവാൻ വേണ്ടി കടിയൻതുരുത്തിൽ യേശുക്കത്തനാറെ രണ്ടു തവണ മറ്റു പള്ളികളിൽ നിയമിക്കുകയും ചെയ്തു (വിവരത്തിന് പെരിയോർമറ്റത്തിൽ പി. കെ. സഖറിയാ അച്ചനോട് കടപ്പാട്). മണർകാടു പള്ളിയെക്കൊണ്ടും 1964-ൽ ഭരണഘടന സ്വീകരിക്കുന്നതായി എഴുതി വാങ്ങിച്ചിരുന്നു. പുതുപ്പള്ളിപ്പള്ളി, ഇടവകക്കാരോടൊന്നെന്ന ലീഗുകേസിലുണ്ടായ വിധി ഇതിനകം തന്നെ വളരെ ബുദ്ധിമുട്ടുകൾ ഉണ്ടാ

ക്കിയിട്ടുള്ളതു കൊണ്ടും പാത്രിയർക്കീസ് കക്ഷിയിലുള്ളവരുടെ ശരിയായ സ്വഭാവം അറിയാവുന്നതുകൊണ്ടുമാണ് അദ്ദേഹം അതിന് ശഠിച്ചത്. ഇതേ പോലൊരു എഗ്രിമെന്റ് സഭ യോജിച്ചപ്പോൾ ഉണ്ടാക്കിയിരുന്നെങ്കിൽ ഇന്ന് നാമനുഭവിക്കുന്ന പ്രശ്നങ്ങൾ ഉണ്ടാകുമായിരുന്നില്ല. ഇതെല്ലാം അദ്ദേഹത്തിന്റെ ദീർഘദൃഷ്ടിയെ ആണ് കാണിക്കുന്നത്.

പുതുപ്പള്ളിപ്പള്ളി ഭരണഘടന അംഗീകരിക്കുവാൻ വിസമ്മതിക്കുകയും ഓരോ ക്ലോസും വായിച്ച് ചർച്ച ചെയ്തേ അംഗീകരിക്കുവാൻ സാധിക്കൂ എന്ന് പാത്രിയർക്കീസ് പക്ഷത്തു നിന്നവർ ശഠിച്ചപ്പോൾ അത് പ്രായോഗികമല്ലെന്നും അപ്പാടെ അംഗീകരിക്കണമെന്നും അദ്ദേഹം നിഷ്കർഷിച്ചു. അപ്രകാരം നടപ്പിൽ വരുത്തുകയും ചെയ്തു. ഒരിക്കൽ ചങ്ങനാശ്ശേരി പള്ളിയിലെ പ്രത്യേക സാഹചര്യത്തിൽ പള്ളിപ്പൊതുയോഗം സ്ത്രീകളെക്കൂടി പള്ളിക്കമ്മിറ്റിയിലുൾപ്പെടുത്തി. എന്നാൽ തിരുമേനി അത് തള്ളിക്കളയുകയും ഭരണഘടന അനുസരിച്ച് വീണ്ടും തെരഞ്ഞെടുപ്പ് നടത്താൻ ആവശ്യപ്പെടുകയും ചെയ്തു (അവലംബം ഗുരുരത്നം ഫാ. ഡോ. റ്റി. ജെ. ജോഷ്യാ).

പള്ളികളുടെ ആത്മീയവും ലൗകികവുമായ ദൈനംദിന പ്രവർത്തനങ്ങൾക്ക് അടക്കും ചിട്ടയും വേണമെന്ന് അദ്ദേഹത്തിന് നിർബന്ധമായിരുന്നു. അത് പുതുപ്പള്ളി പള്ളിയിൽ വികാരിയായിരുന്ന കാലം മുതൽ കാണാവുന്നതാണ്. “ഇന്നത്തെ മർത്തമറിയം വനിതാസമാജം ആരംഭിക്കുന്നതിനു വളരെ മുൻപ്, സ്ത്രീകൾ ഞായറാഴ്ചതോറും പള്ളിയിൽ കൂടുകയും പ്രാർത്ഥന നടത്തുകയും ചെയ്യുന്നതിന് ഒരു സ്ത്രീസമാജത്തിന് മാതൃസ്വ കത്തനാർ രൂപം നൽകി. പള്ളി റിക്കാർഡുകൾ അച്ചടിച്ചുതന്നെ ശരിപ്പെടുത്തി.. മാമോദീസാ, വിളിച്ചു ചൊല്ലി, വിവാഹം, ശവംഅടക്കൽ ഇവയ്ക്ക് രജിസ്റ്ററുകൾ അച്ചടിപ്പിച്ചു. വിവാഹകുറി, ദേശകുറി ഇവയും അച്ചടിപ്പിച്ചു. രജിസ്റ്ററും മറ്റും ശരിക്ക് എഴുതുക പതിവാക്കി. കൂടാതെ ഓരോ ദിവസവും ഇടവകസംബന്ധമായി നടക്കുന്ന കാര്യങ്ങൾ രേഖപ്പെടുത്തുന്നതിന് ഒരു നാളാഗമം പ്രത്യേകം അച്ചടിപ്പിച്ചു ബയന്റ് ചെയ്ത് അതും എഴുതിത്തുടങ്ങി.....” (ഇസ്ലാം. എം. പാറേട്ട്, പുതുപ്പള്ളി പള്ളി, പേജ് 258).

അദ്ദേഹം മെത്രാപ്പോലീത്താ ആയതിനു ശേഷം പള്ളികളുടെ അക്കൗണ്ട്സ് ദേശസാൽകൃത ബാങ്കുകളിലായിരിക്കണമെന്നും അത് വികാരിയുടെയും കൈക്കാരന്റേയും പേരിലായിരിക്കണമെന്നും നിർബന്ധമാക്കി. നിശ്ചിത തുകയിൽ കൂടുതൽ കൈക്കാരൻ കയ്യിൽ വച്ചുകൊണ്ടിരിക്കാൻ പാടില്ല. പള്ളികൾക്ക് വസ്തുക്കൾ വാങ്ങുമ്പോൾ അത് മലങ്കരമെത്രാപ്പോലീത്തായുടെ പേരിൽ വാങ്ങണം. പള്ളിയിൽ വിശുദ്ധന്മാരുടെ ഛായാചിത്രം മാത്രമേ വയ്ക്കുവാൻ പാടുള്ളൂ. (“നമ്മുടെ ചില പള്ളികളിൽ മരിച്ചുപോയ പട്ടക്കാരോടേയും മേൽപ്പട്ടക്കാരോടേയും ഛായാപടങ്ങൾ വച്ചിട്ടുള്ളതായി അറിയാം. പരിശുദ്ധന്മാരുടെ പടങ്ങൾ മാത്രമേ പള്ളികളിൽ വയ്ക്കുന്നതിന് സഭ അനുവദിച്ചിട്ടുള്ളൂ എന്ന് നിങ്ങൾ അറിയണമെന്ന് നാമാഗ്രഹിക്കുന്നു.” അതേ കല്പനയിൽ കാണുന്ന മറ്റൊരു പ്രധാന സംഗതി സന്ദർഭവശാൽ പറയുന്നു, “പള്ളികൾ പൊളിക്കുന്നതും താല്ക്കാലിക കെട്ടിടങ്ങളിലോ പള്ളിമുറിയിലോ വെച്ചോ വി. കുർബ്ബാന അനുഷ്ഠിക്കുന്നതും മേൽപ്പട്ടക്കാരുടെ അനുമതിയോടു കൂടി വേണ്ടതാണ്.”) (Bishop House Puthuppally 17-12-1962). എന്നീ കാര്യങ്ങൾ നിർബന്ധമാക്കി. വൈദികരുടെ ശമ്പള പരിഷ്കരണം, സ്ഥലംമാറ്റം ഇവ നടപ്പിലാക്കി. ‘ഇടവകപട്ടക്കാർ’ എന്ന പേരിൽ ഒരു ഇടവകയ്ക്കു വേണ്ടി മാത്രം പട്ടമേൽക്കുന്ന സ്വമ്പ്രദായം നിർത്തൽ ചെയ്തു (അവലംബം പെരിയോർമറ്റത്തിൽ ഫാ. പി. കെ. സഖറിയാ). പുതുപ്പള്ളിപ്പള്ളി വികാരി എന്ന നിലയിൽ മേൽപ്പറഞ്ഞവയെല്ലാം വളരെ കൃത്യമായും ക്രമമായും അദ്ദേഹം പാലിച്ചിരുന്നുവെന്ന് നാം മനസ്സിലാക്കണം (വിശദ വിവരത്തിന് കാണുക: കെ. വി. മാമ്മൻ, പാറേട്ടുവലിയ മാർ ഈവാനിയോസ് മലങ്കരസഭയുടെ അതുല്യ ശക്തിദുർഗ്ഗം, പേജ് 57).

ഭരണഘടന ഇടവകപ്പള്ളികൾക്ക് മാത്രം ബാധകമാകുന്ന ഒന്നായിരുന്നില്ല. മെത്രാസനത്തിന്റെ എല്ലാ പ്രധാന തീരുമാനങ്ങളും മെത്രാസന കൗൺസിൽ തുടങ്ങിയ സമിതികളിൽ അവതരിപ്പിക്കുകയും ചർച്ച ചെയ്ത് തീരുമാനിക്കുകയും ചെയ്തിരുന്നു. ഭരണഘടനയും നിയമപാലനവും സഭയുടെ പൊതുവായ മണ്ഡലങ്ങളിലും നടപ്പായിക്കൊണ്ടിരുന്നെന്ന് മാർ ഈവാനിയോസ് ആഗ്രഹിച്ചു. പാമ്പാടി ദയറാ പാമ്പാടിത്തിരുമേനിയുടെ സ്വന്തം പേരിലായിരുന്നു. അതുകൊണ്ട് തിരുമേനിയുടെ കാലശേഷം കുടുംബാംഗങ്ങൾക്ക് അതിൽ അധികാരമുണ്ടാകുമായിരുന്നു. എന്നാൽ അത് ഒഴിപ്പിച്ച് സഭയുടെ പേരിൽ ആക്കു



അതുല്യ സഭാസേവനം അനുഷ്ഠിച്ച 'വലിയ മാർ ഈവാനിയോസ്'

ഫാ. പി. കെ. സഖറിയാ പെരിയോർമറ്റം

അസാമാന്യമായ ബുദ്ധിയും, ദീർഘവീക്ഷണവുമുള്ള വ്യക്തിയായിരുന്നു മാത്യൂസ് മാർ ഈവാനിയോസ്. അതു തെളിയിക്കുന്ന പല സംഭവങ്ങളും നേരിട്ടു മനസ്സിലാക്കുവാനും, സാക്ഷികളായവരിൽ നിന്ന് അറിയുവാനും എനിക്ക് അവസരമുണ്ടായിട്ടുണ്ട്. അത് രസകരവുമാണ്.

മറ്റൊരവസരത്തിൽ ലേഖകൻ ചോദിച്ചപ്പോൾ അദ്ദേഹത്തിന്റെ മറുപടി ചിന്തോദ്ദീപകമാണ്. 1964 മെയ് 22-നു ഇഗ്നാത്തിയോസ് യാക്കോബ് തൃതീയൻ പാത്രിയർക്കീസ് ബാവായുടെ പ്രധാന കാർമ്മികത്വത്തിൽ ബസേലിയോസ് ഔഗേൻ കാതോലിക്കാബാവായെ വാഴിച്ച ശുശ്രൂഷ നേരിൽ കാണുവാനുള്ള ഭാഗ്യമുണ്ടായി. ശുശ്രൂഷയുടെ അവസാന ഭാഗത്ത് അംഗവടി കൊടുത്ത സമയം സ്മര്യപുരുഷൻ വി. മദ്ബഹായിൽ കയറി വടിയിൽ പിടിച്ചു. ബാക്കി സമയം മുഴുവൻ മദ്ബഹായുടെ താഴെയാണ് ഇരുന്നത്. അതിന്റെ കാരണമായി അദ്ദേഹം പറഞ്ഞു. “ഒരു കാലത്ത് പാത്രിയർക്കീസുകാരെ പറയും കാതോലിക്കായ്ക്കും കൂടെയുള്ള മെത്രാന്മാർക്കും രണ്ടാമതു പാത്രിയർക്കീസ്

പട്ടം കൊടുത്തുവെന്ന് (അതു പറയുകയും ചെയ്തു). അപ്പോൾ പാത്രിയർക്കീസിന്റെ കൈവയ്പു വാങ്ങാത്ത ഒരു മേൽപട്ടക്കാരൻ സഭയിലുണ്ടാകണമെന്ന് ഞാൻ നിശ്ചയിച്ചു. അതുകൊണ്ടാണ് അംഗവസ്ത്രം ധരിക്കാതെ മാറിനിന്നത്.” എത്ര വലിയ ദീർഘവീക്ഷണം.

കാതോലിക്കാ സിംഹാസനത്തിന്റെ വിശ്വസ്തനായ കാവൽ ഭടൻ, കോട്ടയം ഭദ്രാസന മെത്രാപ്പോലീത്താ, സഭ വക വിദ്യാലയങ്ങളുടെ പ്രഗത്ഭനായ മാനേജർ, ബഥനി ആശ്രമത്തിന്റെ വിസിറ്റർ ബിഷപ്പ്, കാതോലിക്കാബാവായുടെ ആലോചനാ സമിതിയിലെ സ്ഥിരാംഗം, എപ്പിസ്കോപ്പൽ കൗൺസിൽ പ്രസിഡന്റ്, ബസേലിയോസ് കോളജ് ഗവേണിംഗ് ബോർഡ് ചെയർമാൻ തുടങ്ങി ഉത്തരവാദിത്വമേറിയ ചുമതലകൾ വഹിച്ച തിരുമേനി മലങ്കരസഭയ്ക്കും പ്രത്യേകിച്ച് കോട്ടയം മെത്രാസനത്തിനും ഒരു മാർഗ്ഗദർശി ആയിരുന്നു. 1980 ഓഗസ്റ്റ് 31-ന് ദൈവസന്നിധിയിലേക്ക് കടന്നുപോകുമ്പോൾ, 94 വയസിലും മോശയെപ്പോലെ ദേഹബലം ക്ഷയിക്കാതെയും കണ്ണു മങ്ങാതെയുമിരുന്നു.

നതിന് തിരുമേനി ശ്രദ്ധിച്ചു. പാറേട്ട് മാർ ഈവാനിയോസിനെക്കുറിച്ച് അനുസ്മരിക്കുമ്പോൾ എല്ലാവരും പറയുന്ന ഒരു സംഭവമുണ്ട്. 1975-ൽ പ. മാത്യൂസ് പ്രഥമൻ കാതോലിക്കായായി സ്ഥാനാരോഹണം ചെയ്യുന്നതിന്റെ തലേന്ന് പ. എപ്പിസ്കോപ്പൽ സുന്നഹദോസ് അംഗങ്ങൾ സോഫിയാ സെന്ററിൽ കൂടി ആലോചനകൾ നടത്തി. അതിൽ പുതുതായി അധികാരമേൽക്കുന്ന ബാവ പ. എപ്പിസ്കോപ്പൽ സുന്നഹദോസിന് വിധേയത്വമെഴുതിക്കൊടുക്കണമെന്ന് നിഷ്കർഷിച്ചു. എന്നാൽ നിയുക്ത ബാവ അതിന് ആദ്യം സമ്മതിച്ചില്ല. വാദപ്രതിവാദം നീണ്ടുപോയപ്പോൾ പാറേട്ട് തിരുമേനി ഡസ്കിൽ രണ്ടടി അടിച്ചിട്ട് പറഞ്ഞു “വിധേയത്വമെഴുതിത്തരാതെ നാളെ ഇവിടെ സ്ഥാനാരോഹണം ഉണ്ടാകില്ല.” അതിനുശേഷം പുറത്തേക്കിറങ്ങിപ്പോയി. എന്നാൽ ഫിലിപ്പോസ് മാർ തെയോഫിലോസ്, പൗലോസ് മാർ ഗ്രീഗോറിയോസ് എന്നീ മെത്രാപ്പോലീത്തമാർ അദ്ദേഹത്തിന്റെ പിന്നാലെ ചെന്ന് അനുനയിപ്പിക്കുകയായിരുന്നു. പിന്നീട് വിധേയത്വമെഴുതിക്കൊടുത്തതിനു ശേഷമാണ് പിറ്റേദിവസം കാതോലിക്കാ സ്ഥാനാരോഹണം പാറേട്ട് തിരുമേനിയുടെ പ്രധാന കാർമ്മികത്വത്തിൽ നടന്നത്.

ഈവാനിയോസിനോട് പറയുന്ന ഒരു പ്രസ്താവന അധികമാണ്, “ആരെല്ലാം പോയാലും ശരി ഞാൻ എന്റെ സ്ഥലത്ത് ഒരു ചെറിയ മുറി പണിത് അവിടെ താമസിച്ചും കുർബാന ചൊല്ലിയും കഴിഞ്ഞുകൊള്ളാം” (കെ. വി. മാമ്മൻ, പാറേട്ടു വലിയ മാർ ഈവാനിയോസ്: മലങ്കരസഭയുടെ അതുല്യ ശക്തിദൂർഗ്ഗം, പേജ് 41).

പാറേട്ട് മാർ ഈവാനിയോസിനെ ഞാൻ കണ്ടിട്ടില്ല. പക്ഷേ അദ്ദേഹത്തെക്കുറിച്ച് വായിക്കുകയും കേൾക്കുകയും ചെയ്തപ്പോൾ ശരിക്കും വിസ്മയിച്ചു പോയി. Altogether he was a man of discipline. ജീവിതത്തിന്റെ നാനാതൂറുകളിലും ഇത്രമാത്രം ശക്തവും വ്യക്തവും നിർമ്മലവും മാതൃകാപരവുമായ രീതികൾ പുലർത്തിയിട്ടുള്ള വ്യക്തികൾ വളരെ ചുരുക്കമാണ്. ഒരു വൈദികനെന്ന നിലയിലും മെത്രാപ്പോലീത്താ എന്ന നിലയിലും അദ്ദേഹത്തിന്റെ ജീവിതത്തിലുണ്ടായിരുന്ന ചിട്ടയും നിഷ്ഠയും അനിർവചനീയമാണ്. അതുകൊണ്ടുതന്നെ തന്റെ മെത്രാസനത്തിലും അത് നിലനിർത്തണമെന്ന് അതിയായ ആഗ്രഹമുണ്ടായിരുന്നു. അതിനുവേണ്ടി തന്നാൽ കഴിയാവുന്ന സകലതും അദ്ദേഹം ചെയ്തു. മെത്രാസനവും ഇടവകകളും മലങ്കരസഭയുടെ ഭരണഘടനയ്ക്കുള്ളിൽ നിന്ന് പ്രവർത്തിക്കണമെന്ന് അദ്ദേഹം അത്യതികം ആഗ്രഹിച്ചിരുന്നു.



പാമ്പാക്കുട വലിയ പള്ളിയുടെ ആഭിമുഖ്യത്തിൽ നടത്തിവരുന്ന ദുരിതാശ്വാസ പ്രവർത്തനങ്ങളുടെ ഭാഗമായി പ്രളയ ബാധിത പ്രദേശമായ പിണവൂർക്കുടി മുഖം മേഖലയിലെ 100 കുടുംബങ്ങൾക്ക് ഭക്ഷണ വസ്തുക്കളും, വസ്ത്രങ്ങളും അടങ്ങിയ കിറ്റ് വികാരി ജോൺസ് എബ്രഹാം കോനാട്ട് അച്ചന്റെ നേതൃത്വത്തിൽ വിതരണം ചെയ്യുന്നു.

ഉപസംഹാരം

മലങ്കരസഭയുടെ സ്വാതന്ത്ര്യത്തിനും പരമാധികാരത്തിനും അതിന്റെ സ്വച്ഛമായ നടത്തിപ്പിനുംവേണ്ടി അക്ഷീണം നിലകൊണ്ട ഒരു മഹാമേരു തന്നെയാണിരുന്നു പാറേട്ട് മാർ ഈവാനിയോസ്. ആരുടെ മുഖിലും ആവശ്യമില്ലാതെ തലകുനിക്കുവാൻ അദ്ദേഹം ഇഷ്ടപ്പെട്ടില്ല. പറയാനുള്ളത് തുറന്നു പറയുന്ന പ്രകൃതക്കാരനായിരുന്നു അദ്ദേഹം. തന്റെ പ്രിയപ്പെട്ട ഗുരുവായ വട്ടശ്ശേരിൽ മാർ ദീവന്നാസ്യോസിനോടു പോലും, രണ്ടാമത് മർദ്ദീൻ യാത്രയ്ക്ക് കൂടെ ചെല്ലുവാനാവശ്യപ്പെട്ടപ്പോഴും മെത്രാനും കാതോലിക്കായും ആകുവാൻ ആവശ്യപ്പെട്ടപ്പോഴും ‘സാധ്യമല്ല’ എന്നു പറഞ്ഞ് ഒഴിഞ്ഞുമാറുവാനുള്ള തന്റേടം അദ്ദേഹത്തിനുണ്ടായിരുന്നു. അതേ സമയം ഗുരുഭക്തനും ഗുരുവിന് ഏറ്റം പ്രിയപ്പെട്ടവനും വിശ്വസ്ഥനുമായിരുന്നു. അദ്ദേഹത്തിന്റെ സൗമ്യതയും കാര്യപ്രാപ്തിയും 1934-ലെ ഭരണഘടനാ രൂപീകരണത്തിൽ ധാരാളം ഉപയോഗിക്കപ്പെട്ടിട്ടുണ്ട്. പ്രത്യേകിച്ച് വട്ടശ്ശേരിൽ മാർ ദീവന്നാസ്യോസിന്റെ വിശ്വസ്ഥൻ എന്ന നിലയിൽ അദ്ദേഹം എഴുതിത്തയ്യാറാക്കുന്ന ഭരണഘടനയുടെ ക്ലോസുകൾ പരിശോധിച്ച് ഉപദേശങ്ങളും നിർദ്ദേശങ്ങളും നൽകുന്ന ആൾ എന്ന നിലയിൽ ഭരണഘടനയുടെ ഊടും രാവുമാണ് നെയ്യുന്നതിൽ അദ്ദേഹത്തിന്റെ സംഭാവനകൾ പ്രശംസനീയമാണ്. അതിലുപരിയായി മലങ്കരമെത്രാപ്പോലീത്തായേയും അത്മായപ്രമുഖരേയും ബന്ധിപ്പിക്കുന്ന കണ്ണി എന്ന നിലയിൽ അദ്ദേഹത്തിന്റെ സ്ഥാനം മഹനീയമാണ്. ആശയപരമായ കാര്യങ്ങളിലും കടുംപിടിത്തങ്ങളിലും പാറപോലെ ഉറച്ചു നിന്ന ഇരുകൂട്ടരേയും ഇലയ്ക്കും മുളളിനും കേടില്ലാതെ യോജിപ്പിച്ചു കൊണ്ടുപോകാൻ അദ്ദേഹം നന്നേ യത്നിച്ചു എന്നു വേണം മനസ്സിലാക്കുവാൻ. ഇതിന്റെയെല്ലാം പിന്നിൽ സഭയുടെ തനിമയെക്കുറിച്ചുള്ള സ്വത്വബോധമാണ് എന്നു മനസ്സിലാക്കുന്നതിന് ബഥനിയുടെ മാർ

News, Advertisements, Wishes Etc...

Contact 8078914931

9446407503

Email:malankaranewsbulletin@gmail.com

Add Size:15 cm x 10 cm Half Page Jpeg / tif file